

UNIVERSAL  
LIBRARY

**OU\_194536**

UNIVERSAL  
LIBRARY







# आशा-गीत

[ ओढणी व इतर कविता ]

वा. भा. पाठक  
एम्. ए.

ऑगस्ट १९३३]

[ किंमत १ रुपया



प्रकाशक

चा. भा. पाठक, एम्. ए., एस्. टी. सी.

१९८ (२२) सदाशिव पेठ, पुणे २.

सर्व हक्क लेखकाचे स्वाधीन.

अनुमतीवांचून यांतील कोणतीही कविता कोणी प्रसिद्ध करूं नये.

मुद्रक

लक्ष्मण नारायण चापेकर,

“आर्यसंस्कृति-मुद्रणालय”


१९८ (१७) सदाशिव पेठ, टिळकरस्ता, पुणे २.

मातृचरणी—





## प्रस्तावना



क्रांतिकारक महाकवींच्या आगमनाची शुभचिन्हें महाराष्ट्र-साहित्याच्या क्षितिजावर दिसूं लागल्याची मंगल व्वाही Bee कवींनी दिलेल्यास आज दीड तप होऊन गेलें असल; आणि या 'उगवत्या सूर्या'च्या स्वागत-सभारंभास सिद्ध होण्याबद्दल त्यांनी त्यावेळच्या काहीं सन्मान्य कवींना सूचना देखील देऊन ठेविल्या होत्या. या भाकिताप्रमाणें सदर जो कोणी महाकवि येणार होता तो महाराष्ट्रांत अवतीर्ण झाल्याचें वृत्त अद्यापि काना-वर आलें नाहीं. यासंबंधी एखाद्या विद्यमान कवीजवळ विचारपूस करावी तर तसें करण्याची सोयही नाहीं; कारण उलट तोच महात्मा छातीवर हात वळवून महाकवींचा जन्म आधींच झाला असल्याचा पुरावा पटवावयाला लागावयाचा आणि हे वृत्त आपल्या कानापर्यंत कसे पोहोचलें नाहीं याबद्दल अचंबा व्यक्त करावयाचा ! काहींही असो; एवढी मात्र गोष्ट खरी कीं, यदाकदाचित् एखादा कविश्रेष्ठ महाराष्ट्रांत लौकरच प्रगट होणार असला तर त्याच्या स्वागताला सामोरें जाण्याइतक्या लायकीचे प्रतिभावंत शारदापुत्र आज महाराष्ट्रांत आढळण्यास अडचण पडणार नाहीं. अशा स्वागत-मंडळाच्या ऐन आघाडिला काव्याचा जरिपटका घेऊन चालतांना चंद्रशेखर व तबि आढळतील व त्यांच्या मागोमाग यशवंत, गिरीश, मायदेव, मा. जूलियन्, अनिल, अनंत काणेकर हे सरस्वतीचे सरदार मानाचे भर-जरी मंदिल घालून जातांना दिसतील तर त्यांच्या लगोलग पिछाडीला चालतांना जे सन्मान्य मानकरी नजरेस पडतील त्यांच्या ओळींत प्रस्तु-तच्या कवितासंग्रहाच्या कर्त्याचा अंतर्भाव करण्यास मुळींच अडचण पडूं नये असें मला वाटतें.

श्री. पाठकांच्या काव्यगुणाचा प्रथम परिचय मला त्यांच्या 'शिवराज आणि बालवीर' (पान <) या सुंदर नाट्यगीतामुळें झाला. "खबरदार जर टाच मारुनी जाल पुढें चिंधड्या ! उडाविन राइ राइ एवढ्या !" अशा

क्षणक्षणीत इशाऱ्याच्या शब्दांनी सुरुवात झालेल्या या तडफदार काव्यांत चिमुकल्या सावळ्याच्या तेजस्वी स्वभावाचें व तिखट इमानाचें चित्र रा. पाठक यांनी भरदार रंगांत रंगविलेलें आहे. शीतावरून भाताची परीक्षा करणें हें वाङ्मयांत पुष्कळ वेळां धोक्याचें असतें हें माहीत असून सुद्धां त्या एकाच कवितेवरून पाठकांच्या उच्च काव्यशक्तीसंबंधी त्यावेळीं मी जी अटकळ बांधली होती ती तदनंतर त्यांच्या वेळोवेळीं प्रसिद्ध झालेल्या कवितांच्या व आतां एकत्रित स्वरूपांत प्रसिद्ध होत असलेल्या या त्यांच्या गीतसंग्रहाच्या वाचनानें खरी ठरलेली आहे हें पाहून मला फार आनंद वाटतो. म्हणून या पुस्तकाला अभिप्रायादाखल थोडेसें प्रास्ताविक जोडण्यासाठीं पाठकांनीं आपल्या स्वभावसहज विनयानें मला जेव्हां सुचविलें तेव्हां ' आशा-गीता ' च्या कर्त्याला मी या बाबतींत निराश करणें केव्हांही शक्यच नव्हतें.

एखाद्या कवीच्या काव्याचें परीक्षण करण्याचे अनेक प्रकार आहेत, तशाच काव्यांतील गुणावगुण पारग्वून पाहण्याच्या कसोट्याही अनेक आहेत. तथापि, परंपरागत चालत आलेल्या शास्त्रीय संकेतांनीं किंवा आपण आपल्या मनान्त आधीं पासून योजून ठेवलेल्या नियमाच्या मोजमापांनीं कवीची कविता मापून पाहण्याऐवजीं जगाकडे पाहण्याचा कवीचा कोणता दृष्टिकोण आहे हें त्याच्याच काव्याच्या सहाय्यानें समजून घेणें हें अधिक श्रेयस्कर आहे अशी माझी समजूत आहे. ज्या विशिष्ट परिस्थितीत कवि वाढलेला असतो ती परिस्थिती समजून घेतल्यानेच कवीच्या विचारवैभवाची, अनुभवसंपन्नतेची व जीवनविषयक कल्पनांची आपणांस यथार्थ प्रतिती होणें शक्य असते. अर्थात् नेवळ कवितांच्या अधारावर कवीचें जीवन-चित्र कल्पणें हें नेहमींच साधत नाहीं. कित्येक वेळां कवि दुसऱ्यांचे अनुभव देखील वर्णन करीत असतो. निव्वळ काव्यावरून चारित्र्यविषयक तर्ककुतर्क करीत वसल्यानें टीकाकार कसा फर्शा पडतो याचें उदाहरण ' जनसंमर्दी सौंदर्य धुंठणें ' ही ओळ लिहिणारे गोविंदाप्रज खाजगी आयुष्यांत वैषयिक नजरेनें स्त्रियांचे चेहेरे बघत होते असा अधम शोध एका विचित्र लेखकानें लावला आहे हें दाखवून देतां येईल.

आपल्या स्वतःच्या काव्याच्या टीकाकारासंबंधी खुद्द पाठकांची जी कल्पना आहे ती वाचून त्यांच्या भोळ्या व निष्पाप मनोवृत्तीचे खरोखरच कौतुक करावेसे वाटते (पान ३). आपलें काव्यलिखाण तो टीकाकार 'स्नेहाळ दृष्टी' तूनच बघेल याबद्दल पाठकांना खात्री वाटते. एवढेच काय पण आपलें काव्य टीकाकारानें हातीं घेतलेलें बघून त्यांना 'स्वर्गाहि तुच्छ गमतो !' टीकाकाराकडून ते सद्गुण दर्शनाची, सौम्य वचनाची व उत्साह-दानाची अपेक्षा करतात. एखादा खवचट टीकाकार पाठकांच्या आर्ळीतून अद्यापि गेलेला दिसत नाही. इतक्या प्रांजळ ऋजुतेने टीकाकाराकडे बघणाऱ्या कवीची थटा इच्छा असून देखील एखाद्याला करतां येणें शक्यच नाही. पाठकांची ही मऊ मेणाची विष्णुदासी वृत्ती एखाद्या वज्रमनाच्या टीकाकारालाही पाघळून टाकील यांत संशय नाही.

पाठकांचें बालपण एखाद्या लहानशा सुंदर खेडेगांवांत गेलें असावें. म्हणूनच तेथील नैसर्गिक सौंदर्याचा व आनंदी वातावरणाचा गोड ठसा त्यांच्या अंतःकरणावर चांगला उठलेला दिसतो. 'खेड्यांतील आनंद' या त्यांच्या कवितेत (पान १२), त्यांनीं खेडेगांवांतील एका दिवसाच्या आयुष्य-क्रमाचें मनोहर चित्र मोठ्या कौशल्यानें चितारलेलें आढळते.

गांवशीवेच्या वृक्ष साडलीस  
बसे कोणी पांथस्थ विसाव्यास,  
निघे पाण्यावर गुरावासरांचा  
थवा येई वर लोट तो धुळीचा.  
नाद कानावर पडे घुंगराचा  
सूर भिसळे त्यामधे पावरीचा !

हं खेडेगांवांतील दुपारच्या देखाव्याचें दृश्य व  
ऊन पसरे कोंवळें सोनियाचें  
कळस पिवळे शोभती देवळांचे  
थवा आकाशीं उडे पाखरांचा  
मार्ग धरुनी आपल्या कोटरांचा.  
दावणी वासरें ओढ घ्याया  
आणि आतां लागली हंवराया !

हे सायंकाळचे मनोहर शब्दचित्र बघून पाठकांप्रमाणे कोणाला असे वाट-  
णार नाही की—

मीहि वाटे त्यांच्यात मिळून जावें  
आणि सौर्यां त्या भागिदार व्हावें !

त्याचप्रमाणे अभ्यासासाठी शहरांत राहणारा विद्यार्थी सुट्टीच्या दिवसांत  
आपल्या खेडेगांवांतील घराकडे परत येतांना त्याच्या मनाची जी गोड  
खळबळ उडते, विशेषतः गांवाजवळ आल्यावर निरनिराळ्या ओळखीच्या  
खुणा, परिचयाचीं शेतें, देवळें, बाळपणीच्या माहितीची मंडळी भेटतांच  
त्याच्या हृदयांत हर्षाचें भरतें चट्टें लागतें. या सर्व अनुभवांचें अखंत हृदयंगम  
चित्र 'खेड्यांतील घराकडे' (पान २८) या कवितेंत पहावयास मिळेल.  
आपल्या ताईला व धाकट्या भावाला घरांत मागल्या दारानें एकदम शिरून  
कसे चकीत करावयाचें, तसेंच आईला पण थक कसे करून सोडावयाचें  
याबद्दलचे मजेदार बेट करीत करीत तो विद्यार्थी आपल्या घराच्या जवळ  
येतो.

चाफा दिसतो स्पष्ट आमुच्या येथुन परसांतला  
पहा किती उंच तरी वाढला !  
माळवदावर उभे राहुनी अरे, परन्तु असें  
पाहते मजकडेच कोणसें !  
ह कळले ही तर ताई माझी गडे !  
किती रोखुन टाकी टप्पी ही मजकडे  
चाईत सांगण्या गेली आईकडे

आशा रीतीनें चिमुकल्या ताईनें आपल्या भावाची माळ्यावरून आधींच  
टेंहेळणी केल्यामुळें त्याच्या मनांतले मनोरंजने पार टासळून पडतात. बाळ-  
मनाचें जिव्हाळ्यानें रंगविलेलें इतकें हृदयस्पर्शी चित्र माझ्या अवलोकनांत  
नाहीं. पाठकांची एवढी कविता देखील त्यांच्या मार्मिक कल्पनाशक्तीची व  
हळुवार भावनांची ओळख करून द्यावयास पुरी आहे.

सामान्य माणसाच्या संसारांत सुखापेक्षां संकटेंच अधिक. निरभ्र उन्हाचे  
दिवस आयुष्यांत फार थोडे. नेहमी आभाळ भरून आलेले असावयाचे

व कसली तरी मुरमुर डोक्यावर साडित असावयाची. अशा भगभगीनें मन कंटाळून अनेक वेळां अस्वस्थ होतें. विरंगुळा म्हणून कसा तो वाटतच नाही.

घरांत यावें शांती नाही  
दारीं जावें शांती नाही  
एकांतीही शांती नाही

स्वतःच्या हालअपेष्टा आपण एकवेळ कशा तरी सहन करतो; स्वतःचे अश्रु तसेंच मनांतल्या मनांत गिळून टाकूं शकतो; पण आपल्या परवडींत आपल्या आवडत्या माणसाची गांजणूक झालेली पाहून मनांत दुःखाचे कढ अधिकच उसळूं लागतात.

दुःखीकष्टी घरांत यावें  
माउलीस दुःखांत पहावें  
आपण आपुलें दुःख गिळावें

आणि मग मात्र जिवाची कालवाकालव असह्य होऊन डोक्यांतून अश्रु पाझरूं लागतात व आपल्या तोंडून कळवळ्यानें पुढील शब्द निघतात.

काय तरि केला । अपराध असा मीं बोला ? ( पान २० )

अशा तऱ्हेच्या सामान्य माणसाच्या प्रत्ययाला येणारी केविलवाणी मनःस्थिति अनुभवाशिवाय वर्णन करता येणें शक्यच नाही.

आपल्या महत्त्वाकांक्षांचा प्रतिकूल परिस्थितीमुळें आपल्या डोक्यासमोर चुराडा झालेला पाहण्याइतकें दारुण दुःख मानी मनाला दुसरें नसेल. अशाही स्थितींत ध्येयावर नजर ठेवून मोठ्या धैर्यानें मनुष्य पुढें जात असतो.

तस वाळवंटांतून  
निजकर्तव्या जाणुन  
चालावें मात्र बघुन

ध्येय मृगजळाला !

तथापि, नालायक लोकांची जगांत चाललेली भरभराट, बाह्य डामडौलाला भुलण्याची जगाची प्रवृत्ति, पैशासाठीं प्रियजनाकडून होणारा विश्वासघात इत्यादि गोष्टींच्या दुरवलोकनानें मन संतापानें भडकून जातें व अशा या जगाच्या वैराण वाळवंटांत जीवन कंठण्यापेक्षां

बजरांत जीवविहंग  
रात्रंदिन करि तगमन  
भेट तथा दे लगबग  
मुक्त कर दयाळा !

अशी परमेश्वराला प्रार्थना करूं लागते.

संसारातील कडवट अनुभवांची असलीं चिंचें पाठक फारच चांगल्या तऱ्हेने रेखाटूं शकतात. आयुष्याच्या ऐन आरंभाला अनुभवाच्या प्याल्यामधील तळींचा कडू गाळ पिण्याचें त्यांच्या नशिवाला आलें असलें तरी त्यामुळें निराश होण्याइतकें त्यांचें मन दुबळें नाही.

करं नये वाटते भ्रमण भविष्यांतुनी

धावीच जागच्याजागीं ही पीडित वपु टाकुनी. ( पान ३८ )

असें नैराश्यावेगांत त्यांना कधीं कधीं वाटत असले तरी त्यांचा आशावाद फारच दांडगा आहे. मनाच्या उद्रेगांत व जीविताच्या क्षणमंशुरतेंत देखील आनंद मानण्याइतकी त्यांच्या आशावादाची मजल आहे एवढें सांगितलें म्हणजे पुरे.

चांचल्य जीविताचें, देई मला सुखास.

निश्चित मानसाचा, उद्वेष चिंचिं वागे

क्षोभामधें तथाच्या सौर्यांत मी तरंगें. ( पान १७ )

संकटाच्या खडकावर उंचावरून आपटल्यामुळें शतशः खंडित होणाऱ्या जीवनाच्या प्रवाहांत त्यांना आशेचें इंद्रधनुष्य चमकतांना दिसतें यावरून त्यांचें आशावादित्व किती उज्ज्वल आहे हें कळून येईल.

अधःपात खडकावरतीं होतसे जळाचा

उद्भवली त्यांतुन माळा रम्य तुषारांची

तीच वैभवश्री आमुची जगा दिसायाची

दुजा हेतु नाही आमुच्या भन्न जीवनाचा ! ( पान ३१ )

हीं गीतें वाचलीं म्हणजे पाठकांनीं आपल्या कवितासंग्रहाला ' आशा-गीत ' हें किती समर्पक नांव दिलें आहे त्याची प्रचिती पडते. जगातील सुखदुःखाच्या चढउताराकडे समाधानाच्या दृष्टीनें पाहण्याची त्यांची प्रवृत्ति

‘चढउतार’ ( पान २ ) या कवितेंत सुंदर तऱ्हेनें प्रतिबिंबित झालेली आहे.

चढ उतारावरी रम्यपणा

लाभला खरोखर या भुवना.

उभी पिकें शेतांत राहिलीं,

वान्यानें बर खालीं झालीं

अगाध शोभा त्यांत रंगलीं

ही वीज सरळ का लवताना ?

निसर्गाच्या सृष्टींत प्रत्यही आढळणारी ही मनोरम उन्नति व अवनति पाठकांनीं मोठ्या मार्मिक दृष्टीनें अवलोकन केलेली आहे.

त्यांच्या आशागीतांच्या मौक्तिकमालेंत मेरुमणि म्हणून शोभेल असे ‘हे दीप लागले चोहिकडे’ हें त्यांचे काव्य आहे. मौवतालीं माजलेल्या निबिड अंधकारांत लुकलुकणाऱ्या चिमुकल्या तारकामधें त्यांना साक्षात् सूर्याचें तेज तळपताना आढळतें आणि म्हणूनच ते आत्मविश्वासाच्या धैर्यानें निराश मनाला आश्वासन देतात.

हे दीप लागले चोहिकडे

अंधार कशाचा बोल पडे ?

असति न तारा या लुकलुकत्या

मिणमिणत्या वा जळत्या पणत्या

निरंजनांतिल वाती विझत्या

तळपतात हे तर सूर्य खडे !

( पान ५ )

ही कविता कोणत्याही दुबळ्या माणसाच्या मनांत चैतन्य उत्पन्न करून त्याला कार्यप्रवण करील !

जगांतील अपमानानें पाठक चिडून जाऊन संतापाची भाषा बोलत नाहींत. त्यांची नम्रवृत्ती व विनय खरोखरच आल्हादकारक आहेत. नोकरां-वरून दूर केलेला एक नोकर त्वेषानें धन्याशीं दुष्टत्तरें न करता

—असाच आतां रहा सुखानें नाडून तूं जगभर

अस्तोदय पावती जोंवरी सूर्यचंद्र तोंवर ! ( पान ७ )

असा रिमत मुद्देनें आशीर्वाद देऊन त्याचा निरोप घेतो. या प्रसंगात देखील पाठकांची उपरि निर्दिष्ट संतोषवृत्तिच प्रगट होत नाही का ?

वर्तमानासंबंधी समाधान, भविष्यासंबंधी आशा हें जसें पाठकांच्या काव्याचे उज्ज्वल गुण आहेत, तसेंच भूतकालासंबंधी— विशेषतः महाराष्ट्राच्या उज्ज्वल इतिहासाबद्दल जळजळीत अभिमान हेंही त्यांच्या काव्याचें एक चित्ताकर्षक वैशिष्ट्य आहे. सद्याद्रि पर्वताच्या दर्शनानें त्यांच्या डोळ्यापुढून महाराष्ट्राच्या गतवैभवाची तेजस्वी चित्रे सरकू लागतात व त्या वेळेचे ते महाप्रतापी वीर फिरून या दुर्भागी देशांत केव्हां अवतीर्ण होतील हें जाणण्याची तीव्र उत्कंठा त्यांच्या मनांत जागृत होते. आणि म्हणून ते विकल अंतःकरणानें विचारतात—

अशी दिव्ये करायाला, वराया मृत्यु वीरांचा

पुन्हां हा शूर सद्याद्री कधी लोकी उठायचा ? (पान ३४).

महाराष्ट्राचा विनाश त्यांना स्वप्नांत देखील पाहवत नाही (पान २६). काव्यप्रेमी तरुणांना त्यांनी जो सदेश दिला आहे तो त्यांच्या राष्ट्रप्रेमाचा उत्कृष्ट निदर्शक आहे (पान २२).

स्वधर्मनिष्ठा राखून— गाउन उर्जस्वल गान

जे गेले सत हरून— राष्ट्रचे पंचप्राण

ती त्यांची मधुरावाणी— मृतास की मधु निर्झरिणी.

खेळव तूं राष्ट्रांतून-- हालव जन निद्रामग्न

देशोद्धारास्तव अंती-- कलावंत तूं ये पुढती.

प्रस्तुत सभ्रहांतील पाठकांच्या ऐतिहासिक व राष्ट्रीय कविता वाचून तशा प्रकारच्या त्यांच्या अधिक कविता वाचण्याची जिज्ञासा वाचकांच्या मनांत उत्पन्न होते. पाठकांच्या अप्रकाशित कवितांत अशा कवितांच्या पुष्कळसा संग्रह आहे असें कळते. त्या कविता प्रसिद्ध झाल्यास त्यांच्या रसपूर्तीचा एक तेजस्वी पैट्ट पाहण्याचें समाधान वाचकांना मिळेल.

पाठकांची प्रेमत्रिपयक काव्ये या संग्रहाच्या अखेर 'प्रणयगीत' या प्रकरणांत अंतर्भूत केलेली आढळतील. 'प्रणयगीत' या मधळ्यामुळे वाचकांचा थोडासा घोंटाळा होण्याचा संभव आहे. विवाहपूर्व प्रियाराधन-



विषयक उत्तान शृंगाररसाचीं गीतें या दृष्टीनें जर या प्रेमकाव्याकडे बघा वयाचा प्रयत्न कोणी केला तर त्याची निराशा होईल. या गीतांतून **माधव जूलियन्**चा उमरखय्यामी मस्त शृंगाररस उतास चाललेला आढळावयाचा नाही किंवा त्यामधून **आनंद** कवीचा किंवा **अनंत काणेकरांचा** मिष्कील रंगेलपणाही लवथवलेला सांपडावयाचा नाही. उत्तानपणा किंवा विलासीपणा ही पाठकांची मुळी मनोभूमिकाच नाही. त्यांची सौंदर्यावलोकनाची तळमळ समाजबंधनाच्या नियंत्रणानें मंदावलेली वाटते. 'विरोधी प्रेम' या कवितेंत एक तरुणी आपल्या वल्लभास म्हणते ( पान १०३ )

माझ्या दारावरून होते तुमचे जाणें येणें

झालें नाही परंतु तुमचे वरतीं चुकून पहाणें !

या पद्यपंक्तिंत सूचित केलेली त्या तरुणाची भिडस्त, संकोची व लाजरी वृत्ति कदाचित् खुद्द कवीचीच असावी काय असा संशय येतो. पाठकांची प्रेमपिपासा फार महत्त्वाकांक्षी नाही. प्रणयिनीची सुमगाळति लांबून बघून देखील त्यांचा 'हृत्सिंधु मोदें भरतो अर्थांग'. ( पान १०७ ) किंवा 'चित्तीं स्थापुन मूर्तरूप करितो आहे तुजें पूजन' ( पान १०० ) अशा तऱ्हेची ते मानसपूजा करू लागतात. कधीं एखादे वेळीं 'उत्कंठा' ( पान ११० ) हृदयांत अनिवार झाल्यामुळें 'सखे ! आणि माझ्या जिवाच्या चकोरा । मुखीची तुझी चंद्रिका भेटुं दे' असें म्हणण्यापर्यंत त्यांची मजल जाते. तथापि एकंदरीत या विषयांत पाठकांचें 'मन रमत नाही आणि जीव जमत नाही.' 'मी तो राकट चालतां पदतलीं संचूर्ण होतं शिला' ( पान ९९ ) किंवा 'मम गभीर बघुनि मति । सुस्वभाव सहजगति' या ओळींत त्यांची ही वृत्ति व्यक्त होते. 'Fortune favours the brave' या म्हणींत सुचविलेला धाडस हा यशोदार्या गुण प्रेमाच्या सृष्टित वल्लभाच्या अंगी अत्यावश्यक समजला जातो. प्रियाराधनांत 'जिकायला आलों' हीच मावना 'पुरुषपार्त्वी' च्या अंगांत असल्याशिवाय प्रेमकाव्याला खरी लज्जत येत नाही. प्रीतिविषयाशीं एकतानता न पावणें हा पाठकांच्या प्रेमकाव्याचा दुसरा दोष आहे. कोणा एका 'मोहिनी' च्या सौंदर्याचें अंद्रजाल त्यांच्या दृष्टीवर मुरळ टाकते न टाकते तोंच 'ध्येयाचे अत्युच्च

गिरी' त्यांच्या मनःश्रक्षुपुटें दिसूं लागतात. 'मोहिनी' ला दृढालिंगन देणें म्हणजे 'धूर्त्तमधें जीवन' मिसळण्यासारखें आहे असें त्यांना वाटतें. (पान १०१) आपल्या आवडत्या सुंदर बालिकेच्या वदनाची चंद्रकोर निरखून बघण्यास त्यांना अवसर नाही किंवा तिनें गुंफिलेल्या आपल्या गुणगौरवाची माला गळ्यांत घाळून घेण्यास त्यांना सवड नाही. कारण

मज परि नित लागे ध्यास मन्मायभूचा

अवसर मज कोठे गे तुला गावयाचा ! (पान १०५)

यांतच पाठकांची द्विधा होणारी मनःस्थिति प्रगट होते. तथापि, या 'प्रणयगीता' त 'तूं आणि लोकभ्रम' (पान १०२) व 'उत्कंठा' (पान ११०) हीं प्रेमगीतें हृदयंगम आहेत.

आतां, 'आशा-गीतां' तल्या एका उज्वळ भागाचा उल्लेख करण्याचें उरलें आहे. हा भाग म्हणजे १०८ अमंगाची 'ओढणी' हा होय. या 'ओढणी' तला प्रत्येक मणि नवकल्पनेनें व भावनेनें ओथंबलेला आढळून येईल. भोविदाग्रजांनीं 'अनामिकाचें अमंग' लिहिल्यापासून अनुकरणप्रिय महाराष्ट्रीय कवीमध्ये अमंगलेखनाचा मार्ग चोखाळण्याचा एक शिरस्ताच पडून गेला आहे. तथापि बहुतेक कवींचें हें अमंग म्हणजे चंद्रमार्गेच्या तटी साधुसंतांनीं उघडलेल्या भावभक्तीच्या पेटेंतून आडगिःहाडकी खरेदी केलेला सस्ता सवदाच असतो. तथापि, पाठकांच्या अमंगांत असली उघावळ जन्मा केलेली आढळत नाही ही आनंदाची गोष्ट आहे. 'ओढणी' चा विषय जरी जुना व परिचित असला तरी तिची जडणघडण अगदीं आधुनिक वाटते. प्रत्येक अमंगांतून कोमल कल्पनेची ताजी हिरवळ विकुरलेली दिसते- उपमांची व उत्प्रेक्षांची रानफुलें डोकावताना आढळतात आणि भावनेचें रुपेरी ओहळ रमझुम नाचताना नजरेस पडतात. पावसाची चांगलीशी सर येऊन गेल्यावर गावाबाहेरच्या एखाद्या डोंगरमाथ्यावर पायवाटेनें वळणें घेत घेत चढताना जसें वाटतें तसें हे अमंग वाचताना वाटतें. जामबील भाषेचा, कल्पनेचा व निचाराचा ताजेपणा मनाला सारखा सुद्धा चालतो. पारंपरिक विचारांची संताळ्याची गाठीची सोडून त्यांतील चिंथ्या चिवडीत न बसतां अगदीं अभिनव तऱ्हेनें अमंगसृष्टींतून विहार

करण्यात पाठकांनी चांगलेच यश पैदा केले आहे, त्याबद्दल त्यांचे आमि-  
नंदन करणे जरूर आहे.

एकंदरीत पाहता, पाठकांच्या कल्पनेत मनाला थक करून टाकणारी  
गरूढाची भरारी नसली, तरी फुलाफुलावर झेपावणाऱ्या फुलपांखराची  
मनाला भुलवणारी मोहक नाजूकता आहे. त्यांच्या आशादायित्वात खड-  
बडून जागे करणाऱ्या डफाच्या थापेचा कडकडीतपणा नसला, तरी प्रातः-  
काळीं मनात प्रसन्नता उत्पन्न करणाऱ्या सनईचा सुरेलपणा आहे. त्यांच्या  
भावनेंत कड्यावरून कोसळणाऱ्या उच्छृंखल प्रतापाचा वेग व नाद नसला;  
तरी हिरवळीतून लपतछपत झुळझुळणाऱ्या झऱ्यांचे गुंगवणारे संगीत आहे.  
त्यांची कविता कृत्रिम अनुप्रासयुक्त शब्दांच्या संगमरवरी घाटामधून वहात  
नाही. तिच्या काठी परिचित शब्दांची ताजीतवानी झाडेंझडपें प्रसन्नतेनें  
माना डोलवितांना आढळतात.

साध्या शब्दासंगें कविता रांगते

तीस का लागते यातायात ?

या ओळीमधेंच पाठकांनी आपल्या स्वतःच्या काव्यरचनेचे समर्पक वर्णन  
केले आहे असे म्हणावयास हरकत नाही.

भाषेची, विचाराची व भावनेची सहजता व सुलभता हेच पाठकांच्या  
काव्याचे रम्य वैशिष्ट्य आहे. अभूतमधून त्यांना 'गूढगुंजना' ची लहर  
येते व मग ते द्वैताद्वैताची - सगुणनिर्गुणाची किंवा आद्यंताच्या टोकावर  
बसून मौजा करण्याची भाषा बोलू लागतात. पण असे प्रसंग अल्पच.  
सांसारिक मनाला पाठकांच्या काव्यांत अनुभवाच्या खाणाखुणा जागोजाग  
आढळतात आणि म्हणूनच त्यांचे काव्य जसजसे अधिक वाचावे तसतसा  
त्याला त्याबद्दल अधिक जिव्हाळा बाटू लागतो.

पाठकांचे हे 'आशागीत' त्यांच्या कवितेच्या उज्ज्वल भविष्यासंबंधी  
रसिकांच्या मनात आशा उत्पन्न करणारे आहे यांत संशय नाही. पाठक  
हे नुसतेच कवि नाहीत. म्हणजे काव्योत्पादन हा त्यांचा एकमेव धंदा  
नाही. ते वाङ्मयाचे व्यासंगी विद्यार्थी आहेत. ते वाचणारे आहेत- डोळे  
उघडून मौवतालीं बघणारे आहेत- ते विचार करणारे आहेत. 'आशा-

गीता ' च्या यशामुळे आपलें डोकें स्वर्गाच्या आड्याला लागल्याची भावना होण्याइतके ते अल्पसंतुष्ट नाहींत. नुकतेच विश्वविद्यालयीन परीक्षेंत त्यांनी जें थोर यश मिळविलें आहे त्यामुळे त्यांच्या जीवितक्रमातील भाग्यकाळ जवळच आला आहे असें म्हणावयास हरकत नाहीं. आभि हा आयुष्यांतील यशाचा उजळा त्यांच्या काव्यांत प्रतिबिंबित होऊन ते अधिकाधिक उज्ज्वल होईल असें समजावयास कांहींच प्रत्यवाय नाहीं. महाराष्ट्रीय रसिक या ' आशागीता ' चे सहर्ष स्वागत करतील व


फुलोनी पुष्प आमोदा । सुखें वाऱ्यावरी वाही  
कुणी आस्वाद घेवो वा । न घेवो खत त्या नाहीं !

अशी पाठकांनी आपल्या काव्यासंबंधी जी उदासीन वृत्ति दर्शविलेली आहे ती दाखविण्याचें त्यांना मुळीच कारण नाहीं अशी त्यांची खात्री पटवून देतील अशी आशा आहे.

ता. ८।८।१९३३.

प्रल्हाद केशव अत्रे.











## सांगावयाचें तें—

गेल्या दहाबारा वर्षांतील प्रकाशित व अप्रकाशित कवितांपैकी काहींचा सोबतच्या काव्यसंग्रहात समावेश केला आहे. ' आशागीत ' ' ओढणी ' व ' प्रणयगीत ' असे संग्रहाचे तीन भाग करून सर्वास ' आशागीत ', हें नांव दिलें आहे.

' वि. कृ. चिपळूणकर स्मारक मंडळी ' ने ह्या वर्षी एम. ए. च्या परिश्रेंत मराठी हा ऐच्छिक विषय घेऊन पहिला येणारास दीडशें रुपयांचें बक्षीस ठेविले होतें ! मला त्या संधीचा फायदा घेता आला म्हणूनच एक प्रकारचे आर्थिक उत्तेजन मिळून मला चाळं काळातही कवितेचा संग्रह प्रसिद्ध करण्याचें धाडस झाले !

तथापि डॉ. वा. गो. परांजपे, यांनी माझ्या ह्या धाडसास व्यवहारात आणण्याचें व मजसारख्या नवख्या इसमास आर्यसंस्कृति मुद्रणालयाचे उत्साही मॅनेजर श्री. चापेकर यांनी वेळोवेळी अडचणींतून निभावून नेण्याचें काम केले याबद्दल मी त्यांचे मनःपूर्वक आभार मानतो.

गुरुवर्य मालशे, सुपरिंटेंडेंट, म. ए. सो. हायस्कूल, ह्यांनी माझ्या या प्रथम-प्रकाशनास दिलेल्या सक्रीय प्रोत्साहनाबद्दल व सहानुभूतीबद्दल त्यांचा मी फार आभारी आहे !

माझा उत्कट हेतू लक्षात घेऊन व विनंतीला मान देऊन साहित्याचार्य तात्यासाहेब केळकर, प्रो. पोतदार, श्री. गुरुवर्य माटे व गुरुवर्य किंकर यांनी पुस्तकावर आपले गुणग्रहणात्मक विचार प्रकट केले ह्याबद्दल मी त्यांचा फार कृतज्ञ आहे.

प्रख्यात विनोदी लेखक श्री. प्र. के. अत्रे ह्यांनी माझ्या पुस्तकास गंभीर व शर्चात्मक प्रस्तावना देऊन मला कायमचें ऋणी करून ठेविलें आहे.

माझ्या स्नेह्यांनी हें आशागीत सर्वांगसुंदर व्हावें म्हणून अपरिमित साहाय्य केले. पुस्तकाच्या वेष्टनविनाची अमिनव कल्पना माझे

रसिक व उत्साही स्नेही श्री. विठ्ठलराव चितळे, बी. ए. (ऑनर्स) यांची आहे. तसेंच ह्या कल्पनेस मूर्तस्वरूप आणण्याकरिता पुण्याचे कलावंत फोटोग्राफर श्री. वा. ना. भट, ह्यांनी त्यांचा माझा पूर्ण परिचय नसताही आपुलकीचे परिश्रम घेतले ह्याबद्दल त्या मित्रद्रयांचा मी आभारी आहे.

पण चि. अल्लड सुधा हिला तिचे हौशी काका व माझे प्रिय सुहृद श्री. ना. के. देशपांडे बी. ए. (ऑनर्स) ह्यांनी कोणता कानमंत्र दिला नकळे. परंतु वेष्टनचित्रावरील फोटो घेत असता आमच्या मनातील भाव ओळखून तिने दाखविलेले तादात्म्य ह्याबद्दल सुधेस शाबासकी व नागेशरावांस मलेपणा देणे इष्ट आहे.

पुस्तक छापून होत असता काव्यावरील टीकात्मक चर्चेचे नीरस काम माझे कविमित्र श्री. गणेश हरी पाटील, बी. ए. श्री. रंगो गोपाळ दुनाखे, बां. ए., एल्.एल्. बी. वकील, बारामती व श्री. पण्डित सप्रे ह्यांनी स्वीकारिलेले म्हणूनच आज आशागीताच्या प्रकाशनाचा मंगलदिन उगवला.

जे सांगावयाचे होते ते सांगितले. अजूनही जे सांगावयाचे आहे—परंतु सांगता येत नाही ते प्रेमळ रसिकांच्या स्वाधीन करतां.

**वामन भार्गव पाठक.**

# अनुक्रमणिका



## आशा-गीत

शारदेस	....	...	...	१
चढ उतार	...	...	...	२
टीकाकारास	...	...	...	३
विश्वाच्या उपवनांत	...	...	...	४
हे दीप लागले चोहिकडे...	...	...	...	५
धनवंतास	....	...	...	६
शिवराज आणि बालवीर ...	...	...	...	८
बाल-लीला	...	...	...	१०
निवडुंगाचें गाणें	...	...	...	११
खेड्यांतील आनंद	...	...	...	१२
ज्ञातिपाठ आणि आक्षेप	...	...	...	१४
निर्वाणीचा सवाल	...	...	...	१६
माझी आवड	...	...	...	१७
मायावती	...	...	...	१८
काय तरी केला अपराध ?	...	...	...	२०
भयचकित हरीण !	...	...	...	२१
आवाहन	...	...	...	२२
अवसानघात	...	...	...	२३
स्वप्नांत काय पाहिलें ?	...	...	...	२४
पाळणा	...	...	...	२७
खेड्यांतील घराकडे	...	...	...	२८

तीव्र उन्हाळा	...	...	...	३०
ममजीवन	...	...	...	३१
लाभु दे तुझी मज पडळाय्या !	...	...	...	३२
कल्पना आणि ध्येय	...	...	...	३३
पूर्वस्मृति	...	...	...	३४
शिवप्रभूचें गान	...	...	...	३५
अरुण	...	...	...	३६
अनुताप	...	...	...	३८
फुलमाळीण	....	...	...	३९
आवडीची भिक्षा	...	...	...	४०
संभाजी	...	...	...	४१
सदरेंतील पैजेचे विळे	...	...	...	४२
‘ अजून आहे फुटावयाचें सख्या पुढें तांबडें ! ’	...	...	...	४४
होईल फिरून भू शांतमया	...	...	...	४५
‘तूं आणि संसृतिताप’	...	...	...	४६
“ आणिलें तयें मज शांतिस्थानाप्रत ”	...	...	...	४७
नास्तिकाचे विचार	...	...	...	४९
ती धन्य बंदिशाला	...	...	...	५२
निर्मथ हो	...	...	...	५४
मज झोप शांत घेऊं दे	...	...	...	५५
गान समर्पण	...	...	...	५५

## ओढणी

## प्रणय-गीत

स्त्री आणि पुरुष	...	...	....	९९.
तूं आणि तत्वज्ञ	...	...	....	१००
मोहिनी	...	...	....	१००
तो प्रसंग	...	...	....	१०१.
ती कल्पना	...	...	....	१०२
तूं आणि लोकभ्रम	...	..	....	१०२
विरोधी प्रेम	...	...	....	१०३
तुझे गान गावें कसे ?	...	...	....	१०४
तूं आणि मायभू	...	...	...	१०५
धिक मां पुरुषम्	...	...	...	१०६
शाश्वत सौन्दर्य	...	...	...	१०७
सुकलेले फूल	...	...	...	१०८
दर्शन	...	...	...	१०९
उत्कंठा	...	..	...	११०
तुझे गान	...	...	....	१११
राग	...	....	....	११२
तूं अज्ञात म्हणून	...	....	....	११३
अजब चीज	...	....	....	११३





आशा - गीत





# आशा - गीत

## शारदेस

[ चाल-आनंद कंद० ]

होतां स्मृती मनाला, आई तुझी जराशी  
घायास भेट चित्ता, येतात सौख्य-राशी.  
उत्तुंग या हवेल्या, हे भव्य राजवाडे  
होतात नम्र माते, तव कीर्ति-मंदिराशी.  
हे सूर्य चंद्र तारे, या वृक्षवल्लीही  
झाल्या तुझ्या प्रभावे, विश्रामधे विकासी.  
मोहोर आम्रवृक्षा, संगीत कोकिलेला  
आई, तुझ्यामुळें ये, सौंदर्य या उपेशी.  
मानापमान मांडी, थैमान अंतरांत  
तोही विरून जाई, तुझिया कृपाकटाक्षीं.  
वाहे तुझ्या निवासें, वारा सदा सुखाचा  
स्वर्गीय रूप वाटे, तूं आणिशी घरेशी.  
हे काळ-दूत लोकीं, आहेत पांगलेले  
त्या दूर घालवाया, अस्त्रें तुझ्याच पार्शीं.  
आसेष्ट मित्र सारे, सौख्यास भाळलेले  
तल्लीन वाटतें कीं, व्हावें तुझ्या पदार्शीं.

## चढ उतार

[ जाति-प्रणयप्रभा ]

चढ उतारावरी रम्यपणा

लभला खरोखर या भुवना.

खालीं वर रवि येतो जातो

अस्तोदय रूपास आणितो

निरुपम शोभा नभास देतो

उच्च नीच रव सुख दे श्रवणा !

अथांग पसरे उदधी शांत

लहरी खालीं वर होतात

मधुर निर्मुनी दृश्य जलांत

हो सुखद तरी अस्थिर नयना !

उभीं पिकें शेतांत राहिलीं

वाण्यांनं वर खालीं झालीं

अगाध शोभा त्यात रंगली

ही वीज सरळ का लवतांना ?

मार्ग चढे डोंगर माथ्यावर

आणि दऱ्याखोऱ्यांतुन भूवर

वळण तयाचें वक्र मनोहर

का रुचिर भुजंग-प्रयात ना ?

‘आद्यंता’ स्वगुणीं जखडोनी

‘वर्तमान’ आसना घेउनी

झोके घेतो काळ निशिदिनीं

मार्गांत आणुनी मधुरपणा !

✽

✽

✽

खाली वर होण्याचें मिश्रण  
जगांत म्हणजे सुरम्य जीवन  
खिन्न जिवा हें ध्यानीं आपुन  
यात्रेत जगाच्या शिरतांना  
दे अळण वळण अपुल्या चरणा !

२-७-२९

## टीकाकारास

[ मुनीत ]

हार्ती घेउन पाहतोस जंव तूं स्नेहाळ दृष्टीतुन—  
माझें काव्यलिखाण, तुच्छ गमतो तेव्हां मला स्वर्गही—  
होतो शब्द तुझ्या मुखातिल तदा ऐकावया आतुर  
स्वर्गांतून रसातली बल तुझ्या वाणीमधें न्यावया.  
टीका पाझरतां तुझी हळुहळू भासे सुधासिंचन  
प्राशयास तिथेस उत्सुक सदा मी होतसे चातक  
कौशल्यें जंव दावितोस सहजीं काव्यातले मर्म तूं  
हंसाशी करतोस काय मधुर स्वर्धा तदा भासते.  
जेव्हां हृद्गत ओतितोस पुढती माझ्या भलें वा बुरें  
सूत्राचे करितोस भास गमते जाळेंच तूं मोकळें  
जें कांहीं दिसतील अल्प तुजथ माझ्यामधें सद्गुण  
दैवी तें समजून सौम्य वचनें उत्साह दे तूं मला.  
माझ्या आणि करामतींत दिसतां अक्षम्य कांहीं तुला  
दावोनी निजभाच सूचक मला सन्मार्ग दाखीव तूं !

१३-११-२७

## विश्वाच्या उपवनांत

[ चाल-श्लोका घेऊं ये ]

जीविताच्या उपवर्नी ! प्रेमें रमूं या ॥ध्रु०॥

फुलें गोळा करूनिया

कांटे दूर सारूनिया

गोंजारीत कळ्या पानें बागीं फिरूं या.

पाखरांचा आला थवा

दूर देशांतून नवा

कवतूक पाहूं त्यांचें लांबूनच या.

फूलपाखरूं गोजिरे

मध चाखुनीया फिरें

वाट त्याची फिरायाची नीट करूं या.

दंबविंदू पसरले

सूर्य-करांत शोभले

जागें नका करूं गाऊं अंगाई तया.

आल्या चिमण्या दाराशीं

गेल्या आपुल्या घराशीं

कोणाचें हें काय ?-होऊं कष्टी कासया !

गोड वाऱ्याची झुळूक

वाहूं लागे क्षण एक

पुढें मागें पाहूं नका तीस भेटाया.

करायाचें खुलें मन

करूं सुखांत हंसुन

झाले गेले भाव सारे गोड करूं या.

तुम्ही आम्ही भाऊ ताई  
भेदभाव कांहीं नाहीं  
जीविताच्या उपवर्नी प्रेमें रमूं या !

२६-७-३०

हे दीप लागले चोहिकडे

[ जाति-प्रणयप्रभा ]

हे दीप लागले चोहिकडे

अंधार कशाचा बोल पडे ?

असति न तारा या लुकलुकत्या

मिणमिणत्या वा जळत्या पणत्या

निरंजनांतिल वाती विझत्या

तळपतात हे तर सूर्य खडे

असेल सारें जग हें दुबळें

म्हणून तव मन निराश झालें !

उज्वल तब कां विचार सरले.

जणुं हिऱ्यामोतियांचेच सडे !

होउन अश्वत्तर तूं स्वार

साधाया जगिं येशि शिकार

‘ दिसें न सावज, ’ उडव भरार

चौखुरावरी अपुले घोडे.

तीन हात तव नाही काया  
 नउ हात दिसे पडली छाया !  
 नसत्याची ही असती माया !  
 त्यामुळे तुझा कां जीव कडे ?  
 जा तूं आधीं काविज गड कर  
 जरिपटक्यानें शोभिव मग शिर  
 तशांत उडलें राया ! तें तर—  
 तर तुला स्वर्गिंचें राज्य घडे !  
 इन्दु दिसे ना कितीहि सुन्दर  
 एक पक्ष परि सोडी अंबर  
 भुलल भुलणारें त्या अंतर  
 राविवीण परि न दिन एक घडे !  
 अंधार कशाचा बोल पडे ?

२७-४-२४

## धनवंतास

[ नोकरीवरून दूर झालेल्या एका नोकराचें उद्गार ]

[ चाल-घनःश्यामसुंदरा ]

धनवंता ! मज नको आसरा देऊं तुझिया घरीं  
 नको आणि तूं विंधू मजलां कट्टु शब्दांच्या शरीं !  
 वैभव तुजला जणूं वाटतें स्वर्गिंचें उपवन  
 आम्हासम त्यामधें राववुन घेसी दुबळे जन !  
 नाहीं परि तो देव दयाघन कुठें बरें लोपला ?  
 गरिबाचा छळ सगळा राया हा कळतो त्याजला.

✽

✽

✽

चिंध्या ज्या फाटक्या घालतो आम्ही अंगावर  
 ओवालून त्या टाकूं तुझिया थोर वैभवावर !  
 आम्हाला मखमलीहुनी ही राया प्रिय लक्त्तरे  
 भेजवानिचा थाट नको ही कांदाभाकर पुरे !  
 प्रौढीचीं भाषणें वाटती हीं तुज उपहाससी !  
 —हास, जिथें प्रभु कोपे तेथें करुणा येइल कशी ?

\* \* \*

धनास मोहुन तुझ्या; बोललों मातेला निष्ठुर  
 —नव्हे विप्रासम झेलायाला केवळ तव अंतर !  
 जिणें कंठणें —तिची थोरवी— पायधूळ वंदुन !  
 —तुला काय निर्दया ! थोरवी कळे तिची सांगुन !  
 तुझ्याच सहवासी मी माझ्या वृद्ध पित्याचें मन  
 निष्कारण टाकिलें कितीदां अदयपणें मोडुन !  
 शब्द दोन नच भावंडार्शी वदलों मी प्रेमळ  
 पैशाचा हा प्रभाव होता खेळ करित केवळ !

\* \* \*

—असाच आतां रहा सुखानें नांदुन तूं जगभर  
 अस्तोदय पावती जोंवरी सूर्यचंद्र तोंवर !  
 विलास लक्ष्मी करीत राहो तुझिया सदनांतुन  
 आणि चिमकुल्या बाळांनीं तव गजबजुं दे अंगण !  
 चढव हवेल्यावरी हंवेल्या एक एक वर वर  
 प्रासादावर आणिक अपुल्या भुलव सर्व सुरवर  
 रत्नखचित सिंहासन देई स्वतांच तूं थाटुन  
 सर्व ठेव धाकांत तेथुनी तूं अपुल्या त्रिभुवन !  
 असाच एके दिनीं सर्व गणगोत राज्य सोडुन  
 जा स्वर्लोकीं — परि दीनाचा आशिर्वच घेउन !

## शिवराज आणि बालवीर

[ 'मी परत येईपर्यंत या शिवेवरून तूं कोणाही स्वारास जाऊं देऊं नकोस' ही शिवबापासून मोठ्या कष्टानें मिळविलेली कामगिरी सावळ्या बजावीत आहे.]  
[ केशवकरणी. ]

**सावळ्याः—**खबरदार जर टाच मारुनी जाल पुढें, चिंधड्या

उडविन राइ राइ एवढ्या !

कुण्या गांवचे पाटिल आपण कुठे चालला असें

शीव ही ओलांडुनि तीरसे ?

लगाम खेचा हा घोडीचा राव टांग टाकुनी

असे या तुम्ही खड्या अंगणी !

पोर म्हणूनी हसण्यावारी वेळ नका नेउं ही

मला कां ओळखलें हो तुम्ही ?

हा मर्द मराठ्याचा मी बच्चा असे,

है हाडहि माझे लेचेपेचें नसे

या नसानसांतुन हिंमतवाजी वसे

खबरदार जर टांच मारुनी जाल पुढें, चिंधड्या

उडविन राइ राइ एवढ्या !

**स्वारः—** मळ्यांत जाउन मोटेचें तें पाणि धरावें तुवां

कशाला ताठा तुज हा हवा ?

मुठींत ज्याच्या मूठ असे ही खड्याची तो बरें

वीर तूं समजलास काय रे ?

थोर मारसी अशा बढाया पराक्रमाच्या जरी

कुठे तव भाला बिरचा तरी ?

हैं खड्याचें बघ पातें किति चमकतें

अणकुचीदार अति भाल्याचें टोंक तें



यापुढें तुझी वद हिंमत कां राहते  
खबरदार जर पाऊल पुढे टाकशील चिंधड्या—

उडविन राइ राइ एवढ्या

सावळ्याः— आपण मोठे दाढीवाले अहा वीर बायकी  
किती ते आम्हाला ठाउकी !

तडफ आमूच्या शिवबाजीची तुम्हा माहिती न कां ?  
दावितां फुशारकी कां फुका ?

तुम्हासारखे असतील किती लोळविले नरमगी  
आमूच्या शिवबानें भररणीं

मी असे इमानी चेला त्यांचेकडे—

डुकंमाविण त्यांच्या समजा याचेपुढे  
देईन न जाऊं शूर वीर फाकडे.

पुन्हां सांगतो खबरदार जर जाल पुढें चिंधड्या  
उडविन राइ राइ एवढ्या

\*                    ::                    \*

लाल भडक तें वदन जाहलें बाळाचें मग कसें  
( स्वार परि मनी हळूं कां हसे ? )

त्या बाळाच्या नयनीं चमके पाणी त्वेषामुळें  
स्वार परि सौम्य दृष्टिनें खुले.

चंद्र दिसे एक जणूं दुसरा तपतो रवि का तर  
ऐका शिवबाचे हे स्वर

आहेस इमानी माझा चेला खरा

चल इनाम घे हा माझा शेला तुला

पण बोल सावळ्या पुन्हां बोल एकदां

खबरदार जर टाच मारुनी जाल पुढे, चिंधड्या  
उडविन राइ राइ एवढ्या !

## बाल लीला

[ आनंद कंद० ]

दाखीव आपुल्या तूं	बाळा सुरम्य लीला
आनंद मन्मनाला	द्यायास या क्षणाला
काळया विशाल नेत्रीं	तूं हे कटाक्ष फेक
गोन्या फुगीर गालीं	पाडी खळी सुरेख
दावून दंतपंक्ती	हास्यामुळें सलील
कंठांत गंधवाही	तूं कुंदमाळ घाल
वाजीव गोड हातें	तूं स्पष्ट एक टाळी
लाटा प्रसन्नतेच्या	निर्मून अंतराळीं
दे छंद पाउलांना	स्वच्छंद नाचण्याचा
येवो तुझ्या स्वरूपें	श्रीकृष्ण गोकुळीचा
ये रान पांखरांचा	मेळा जमून दारीं
बोलीत बोंबड्या तूं	त्यांच्यांत हो विहारी
हातांत लांब काठी	हो स्वार तीवरी तूं
त्वेषे शिवापरी ने	सर्वत्र शौर्य-केतू
दे कष्ट भूस जेव्हां	तापामुळें उन्हाळा
तूं गोड वायुशीची	होतोस तीस बाळा
आला वसंत, झाले	सारें प्रफुल्ल रान
क्रीडेमुळें तुझ्या रे	सर्वास सौख्य-पान
गाऊन तत्त्वगीतें	ये वैखरीस शीण
आलेखितां तुझ्या ती	नांवास हो नवीन
जें सत्यपर्व लोकीं	होणार बोलतात
तूं भाससी तयाचा	कीं आद्य-देव-दूत.

## निवडुंगाचें गाणें

[बडाभोंवतीं चौफेर माजलेलें निवडुंग आपल्या परिस्थितींत समाधानानें राहातें; तरी मनुष्य त्याचा नाश करतो.]

माळाच्या पायालगतीं—गांवाच्या शेजेभंवतीं,  
अफाट दुनिया वास न करिते, चुकून पाही ना जेथें  
आनंदाची फुगडी धरुनी—करितों आम्ही खेळ तिथें.

सृष्टीचे असती फार—वट पिंपळ राजे थोर  
ते तर अमुचे देव, त्यांचे—केवल आम्ही दास असूं.  
चौफेर अशी सेना पसरुनि—सदैव त्यांना रक्षितसूं.

हिरवीं झुडुपें इवलाळीं—राजांच्या पायाजवळीं  
भाट होउनी वैभवगाणीं—अक्षय त्यांचीं गातात.  
पक्षीगणही धरुन डहाळ्या—सांथ त्यांना देतात.

मोठे ओहळ येताती—भेटहि एकादी देती  
झुळझुळ मंजुळ गात पाऊलें, मोदें अमुचीं भिजवीत  
फळाफुलांच्या परड्या आम्ही, वाहतसूं त्या थाटांत.

रूप बघुन अमुचें सार्धें—वनराईं गाईं मोदें.  
मोठेमोठे वनराज परी—राहति आम्हां सोडून  
अंतर ज्यांचें सदैव असतें, कुरूप परि अमुच्याहून.

दमले थकलेले प्राणी—अमुच्या राज्याजवळोनी  
जाती जे त्या मधुर फलें हीं, आम्ही देतो हर्षूनी  
देव अमुचें आनंद ही, निहेंतुक बघती करणी.

वैभव हें बघुनी अमुचें—वैरी अमुच्या जन्माचे  
अमुच्या राज्यां शिरुनी करिती, अकांडताडव भयंकर  
दुषळ्या माना अमुच्या त्यावर—चालविती शस्त्रें थोर.

## खेड्यांतील आनंद

[ वृत्त-दिंडी ]

फुटे क्षितिर्जो तांबडें जों न थोडें  
 तोंच जागें होतसे सर्व खेडें  
 तरुण आखाड्याकडे घांव घेती  
 वृद्ध भूपाळ्या प्रभुस आळवीती.  
 उटुनि गृहिणी लगबगा अंगणांत  
 सडा संमार्जन करित राहतात  
 आणि वृंदावन कुणी परसदारीं  
 नम्रभावे साष्टांग नमस्कारिं.  
 सान थोरांना समय पहाटेचा  
 असा वाटे उत्साह उमेदीचा  
 मीहि मिळुनी त्यांच्यांत गर्मे जावें  
 आणि सौख्यी त्या भागिदार व्हावें.

✽

✽

✽

सूर्य माध्यान्हावरी चढत आहे  
 पूर्ण शांती खेड्यांत नांदताहे.  
 गांव शीवेच्या वृक्ष-साउलीस  
 बसे कोणी पांथस्थ विसाव्यास,  
 निधे पाण्यावर गुरावासरांचा  
 थवा येई वर लोट तों धुळीचा  
 नाद कानावर पडे घुंगरांचा  
 सूर मिसळे त्यामधें पावरीचा !

मोट सुटली, मोकळे बैल झाले  
 गडी सारे एकत्र जमुन आले  
 बसुन पाटाच्या वाहत्या कडेला  
 सोडुं आतां लागले न्याहरीला.  
 सान थोरांना समय शांततेचा  
 असा वाटे हा गोड विसाव्याचा  
 मीहि वाटे त्यांच्यांत मिळुन जावें  
 आणि सौख्यीं त्या भागिदार व्हावें !

\* \* \*

ऊन पसरे कोंवळे सोनियाचें  
 कळस पिवळे शोभती देवळांचे  
 थवा आकाशीं उडे पाखरांचा  
 मार्ग धरुनी आपुल्या कोटरांचा.  
 दावणीशीं वासरें ओढ घ्याया  
 आणि आतां लागली हंवराया !  
 सांज झालेली सुटे मंदवात  
 घरामधुनी लागेल सांजवात.  
 समय सर्वांना हाच विसाव्याचा  
 एकमेकांना सुखें भेटण्याचा  
 मीहि वाटे त्यांच्यांत मिळुन जावें  
 आणि सौख्यीं त्या भागीदार व्हावें.

## शांतिपाठ आणि आक्षेप

[ जाति-मुद्रिका ]

या बांधव आतां जमून सारेजण

आळवूं एकभावानें श्री जगदीशा आपण

लाभले उच्चकुल-जनन तथा वानुनी

कां निचवचें ताडावें अन्यास नीच मानुनी ?

घे फत्तर हातीं जाणुन उज्ज्वल हिरा

चेष्टेस या न वेड्याच्या हांसणें उचित हो जरा !

नवनवे इंद्रधनु रंग दावि लोचना

हे तुप्रार कारंजाचे स्थळिं उगमाच्या एक ना ?

वैशिष्ट्य भिन्न धर्मांत ईश दाखवी

ही कृती समंजस त्याची विश्वांत वैर माजवी !

पेटून घातकी अभिमानाला बळें

हक्कास्तव भू-मातेला पीडितां अनन्वित छळें !

पिकले फळ येइल निसर्गतः भूवरीं

कृत्रिमता वरुनि कशाला हिरवेच विंधितां शरीं ?

कां वातावरणा मर्यादा घालितां ?

मृगजळास सत्य जळाचें हें रूप देउं पाहतां !

घालितां दुजाच्या गळ्यांत अपुला गळा

कां परात्पराच्या बोला नुठतात मुखीं स्मितकळा ?

संध्येस निशा अरुणास उषा भेटतां

भूमाय न आनंदानें डोलतें काय तत्त्वता ?

ध्यावोत सर्व जन शांतिपाठ भूवरी

रामराज्य गाया देवा दे संधि मला लौकरी.

आक्षेपकः — गाऊन नका दाखवूं शांतिपाठ हा

ठाऊक असें आम्हाला आहांत किती ठक महा !

आग्हास बकाचें ध्यान पुरें माहिती

निर्व्याज कोवळें प्राणी गातील तुम्हा आरती !

कष्टून अर्धपोटानें पिकवूं मळे

पीक तें तुम्ही नेणारे कापून आमूचे गळे !

वडिलार्जित होता जमीनजुमला भला

तो तुम्हा शांतिपाठानें कां कायमचा लाभला ?

हें पोर उपाशी मांडीवरती मरे

गोड या नीतितत्त्वानें कां पोट तयाचे भरे ?

गिरिवरी उभे राहुनी शिंग फुंकितां

दडलेंत सप्तपाताळीं ही दूर करा बधिरता !

ठेवितां तन्हा पोपाखाची नेटकी

ही भाषणबंदी आधीं स्वीकरा तुम्ही नाटकी

जाहला रक्तबंबाळ देह हा पुरा

त्यावरी नका ही टाकूं कटु लवणरूप शर्करा !

✱

✱

✱

ध्या करीं आमूच्या परी कुदळ फावडे

तेव्हांच गोड शांतीचे आम्हास गीत आवडे !

## निर्वाणीचा सवाल

[ चालः—घनःशाम सुंदरा ]

अधिकाधिक शोभीव ईश्वरा अपुलें नंदनवन  
 गरिबाची झोपडी परी कां टाकिसि तूं जाळुन ?  
 चंद्रसूर्य हे दीप महालीं सतत ठेव तेवत  
 मिणमिणती पण पणती माझी मालवसी कां वद ?  
 भर जरतारी वसन नर्भीचें घे जा तूं तनुवरी  
 अंगावर चिंध्या न फाटक्या खपती तुज कां परी ?  
 सुरांगनांच्या सर्वे रहा तूं नाचत रात्रंदिन  
 आप्तेष्टांशीं मला न देशी बोलूं कां भाषण ?  
 मला ठाऊकी आहे देवा अससि दयेचा घन  
 वर्षुं नको मजवरी—काढसी जल कां नेत्रांतुन ?  
 झडोत दारीं तुझ्या चौघडे विजयाचे ईश्वरा  
 परी धाडुनी देशी कां तूं अपयश माझ्या घरा ?  
 अमर सदासर्वदा त्रिभुवनां रहा प्रभो ! होउन  
 मृत्यु लाडका परि कां माझा मित्र घेसि ओडुन ?  
 भूपाळ्या तूं ऐक सकाळीं भक्तांच्या रंजुन  
 गुणगुणतां मी परी स्वतांशीं धरसी कां अडवुन ?  
 सद्विचार भांडार ठेव तूं माझ्या पासुन दुरी  
 कुविचारांचें काहुर परि कां माजविसी अंतरीं ?  
 ✽ ✽ ✽  
 निर्वाणीचा सवाल देवा मोक्ष न दे मज कधीं  
 परंतु कां शिर असें तुडविसी तुझ्या ठेवितां पर्दी ?



## माझी आवड

[ वृत्त—आनंद कंद ]

व्योर्मी निरभ्र शोभा  
 नेत्रा असह्य होई  
 व्यापांत तें ग्रहांच्या  
 चित्तास सौख्यदायी.  
 एकांत निर्जनीचा  
 संतापवी जिवाला  
 त्या क्रूर श्वापदांची  
 नाहीं जयांत लीला.  
 कोणा विशुद्ध रंगी  
 आनंद दिव्य लाभो  
 त्या इंद्रचापरंगी  
 मच्चित्त नित्य राहो,  
 देवास निर्धिकारी  
 स्वर्गी मिळो निवास  
 चांचल्य जीविताचें—  
 देई मला सुखास.  
 निश्चित मानसाचा  
 उद्वेग चित्ति वागे  
 क्षोभामधें तयाच्या  
 सौख्यांत मी तरंगें.

२३-३-१९३०

## मायावती

[ कवीस एखादी अलौकिक कल्पना सुचली म्हणजे तो ती शब्दांत व्यक्त करितो. हे दिव्य त्याला नेहमीच साधते असे नाही. ]

[ जाति—प्रणयप्रभा ]

मोहास तुझ्या मी पडून बळी

अज्ञात कुठे पातळीं स्थळीं !

मायावी तरि जें दृग्गोचर

द्वयंगम तरि जें क्षणभंगुर

इंद्रचाप वा मृगजल भूषर

अव्यक्त तुझी अविनाश-कळी

गे निराधार जागीं फुलली.

अद्भुत तूं तुज अद्भुत नेत्रें

पहावया पाहिजेत गात्रें

अद्भुत गायन अद्भुत मंत्रें

पाहिजे कराया तुझें मुळी

मोहास कसा मी पडे बळी !

शांतीचें साम्राज्य चालतें

भूवरतीं वारें न हालतें

स्थिरचर निद्रेमधे रंगतें

सोडून रम्य तेथली स्थली

पातळीं हथें मी अवकालीं !

प्रिय माझे तेथें सुतकांता

टाकुन सेवाया एकांता

—क्षण विरहें करतिल आकांता—

पातलों पडत मी तुझ्या गर्ळी,  
 पण तुला दया ये का न मुळी ?  
 खुणाविशी मज वरवर नेसी  
 प्रकट करानि ना रूप दाविसी  
 —ध्यास मला ज्याचा चित्तासी—  
 कीं गाउन तें मी भूमितलीं  
 राहीन जनीं अक्षयकालीं.

वदन जवळ कानासी घेसी  
 अद्भुत बोलूं जरा पाहसी  
 अस्पष्ट तुझ्या वच-बेळीसी  
 का चिकटून राहे अर्थ-कळी ?  
 उघड, ना टाक संभ्रमानलीं.

मी आहें प्राणी जड भारी  
 चपलेचे तव वल्लें स्व-करीं  
 वायूची तुज लाभली तरी  
 गति तुझ्यापुढें माझी भ्रमली  
 कां निराश परतूं निजस्थलीं !

✽ ✽ ✽  
 पडतलिं ये शुक्राचा तारा  
 सुटे गार अति पहाट-वारा  
 निसटून तूं गेलीस भरारा !  
 मधुर कीं स्वप्नतति मनांतली  
 सोडून मला जड भूमितलीं !

## काय तरि केला अपराध ?

[ चाल-भाव धरारे ]

काय तरि केला - अपराध असा मी बोला ?

घरांत यावें शांती नाहीं

दारीं जावें शांती नाहीं

एकांतीही शांती नाहीं

काय तरि केला - अपराध असा मी बोला ?

दुःखी कष्टी घरांत यावें

माउलीस दुःखांत पहावें

आपण अपुलें दुःख गिळावें

काय तरि केला - अपराध असा मी बोला ?

परमेशानें स्थिती दिली जी

तींत असें मी सदैव राजी

उपहास करी जनता प्रभुजी

काय तरि केला - अपराध असा मी बोला ?

आदर वाटे गुणी जनांचा

सहवास गमे व्हावा त्यांचा

करिती परि मज दूर सदाचा

काय तरि केला - अपराध असा मी बोला ?

निसर्गांतली प्रभुची लीला

लाभे न मुभा पहावयाला

पराधीनता इतुकी मजला

काय तरि केला - अपराध असा मी बोला ?

कर्तव्य करायास्तव जावें  
 अस्थिर परि हें चित्त असावें  
 विपरीतच कांहीं तरि व्हावें  
 काय तरि केला — अपराध असा मी बोला ?  
 झालें होणारें विसरोनी  
 लागावें जरि तुमच्या ध्यानीं  
 प्रभु देतां मज दूर लोटुनी  
 काय तरि केला — अपराध असा मी बोला

१-११-२२

## भयचकित हरीण !

[ जाति-मोहिनी ]

मृगा ! तुझे बावरलेलें मोद दे स्वरूप  
 बधुन तुला नूतन येतो जीवितीं हुरूप ॥ ध्रु० ॥  
 नसे व्याध मागें कोणी तुझ्या लागलेला  
 लुप्त मार्ग तुझिया पुढचा हिरवळीत झाला.  
 रानमाळ हिंस्रपशूनीं नसे व्यापिलेला  
 स्वैर वागडून लुटावें सौख्य तूं अमूप !  
 पवन-लहर गवतामध्ये संचरे सुखानें  
 गगनपथीं मधुनी उडतो विहग गात गाणें  
 साथ तया खळखळ नादें दिली निर्झरानें  
 तुला यांत केवि दिसावें भयद सांग रूप ?  
 काव्यविषय अस्थिरवृत्ती तुझी भूतळाला  
 खंत तुला पुढची किंवा मागची कशाला ?  
 ईश तुझ्या रूपें देतो धीर मन्मनाला —  
 जाल भयद आभासाचें पावतें विलोप !

१३-१२-२९

## आवाहन

[ चाल-आनंदीआनंद )

आषड तुज इतिहासाची - गतकार्त्वी विहरायाची  
तन्मय तेथे होउन तूं - काढ जुन्या शोधून वस्तू  
स्वबलें पण दास्यांतून - जे आले वर धावून  
सुयशाचे ध्वज रोवून - दिगंत गेले उजळून.  
उदात्त चरितें वीरांची - स्फूर्तीचीं उत्साहाचीं  
तीं दाउन निज राष्ट्राला - संजीवन अर्पायाला  
देशोद्धारास्तव तूर्ण - ये तरुणा सरसावून.

\* \* \*

गोडी तुज अध्यात्माची - जीवभाव जाणायाची  
तूं तेथे हो तल्लीन - सांग नवे संदेश पण —  
भाव आपपर झुगारुनी - हृदय खुलें अपुलें करुनी  
एकामेकांच्या कंठी - कंठ दिले प्रेमासाठी.  
ते पूर्वज अपुले थोर - जे दीनांचे आधार  
प्रेमळ ते त्यांचे भाव - अज्ञ जनांना तूं दाव  
हे सर्व तुझे मग भाऊ - 'चला एक आपण होऊं'  
घोष थोर हा करतील - देशोद्धारा झटतील.

\* \* \*

काव्य शास्त्र आणि विनोद - याचा तुज लागे नाद  
हो तूं तन्मय त्यापार्यी - एक तुला विनती पण ही—  
स्वधर्मनिष्ठा राखून - गाउन ऊर्जस्वल गान  
जे गेले संत हरून - राष्ट्राचे पंचप्राण  
ती त्यांची मधुरावाणी - मृतास कीं मधु निर्झरणी.

खेळव तूं राष्ट्रानून — हालव जन निद्रामग्न  
 देशोद्वारास्तव अंती — कलावंत तूं ये पुढती.  
 \* \* \*  
 आणिकही तरुणा चार — स्वमते धंदे स्वीकार  
 त्यांतच तूं हो तल्लीन — ध्यानीं पण इतुकें आण  
 बंदुनि ज्या भूजननीचे पद — गेले आजपणजे  
 कूस आणि कष्टवुनी जी — नित्य काळजी करी तुझी.  
 पुढे तुझे नातू पणतू — ठेवितील जीवर हेतू  
 जन्मभूमि ती पूज्य तुझी — खचली परवशतेमार्जी  
 सावध होउन तर तरुणा — धाव तिच्या तू उद्धरणा.

२१-१-२७

### अवसानघात

वाट उषेची वघतां तिष्ठत  
 मध्यरात्र कंठिलीं  
 उषःकाल पातला गाढ मज  
 झोप पुढे लागली !  
 रानमाळ कांटेरी तुडवित  
 भू रुचिरा शोधिली  
 अकस्मात बांधावर माझी  
 पदेंच रेंगाळली !  
 ठाव तुझा लावाया प्रभुजी  
 आजवरी भागलों  
 सन्निध येतां एकाकी पण  
 वेडा अजि जाहलो.

१७-६-२९

## स्वप्नांत काय पाहिलें ?

[ जाति-पर्वती ]

स्वप्नांत असें पाहिलें,  
 कीं विकायास काढिलें,  
 भरतभूमिला, घवल जिचें यश नवल जगा जाहलें !  
 मग पांची खंडांतुनी,  
 हे घुमूं लागले ध्वनी,  
 “ भारतभूचें वैभव येऊं चला विकत घेउनी ! ”  
 पूर्वेस देश लोटले,  
 बल घेउन आपापलें,  
 हिमालयापासुन लंकेवर ठाण जयीं मांडिलें !

✽

✽

✽

बंगाल कुणी पाहिला ?  
 वाघ जो तया भासला,  
 दिल्लीचा तर थाटमाट मनिं कोणाच्या उतरला ?  
 काश्मीर निसर्गोतला,  
 भूपती कुणा वाटला,  
 मोल तयाचें ठरवाया कुणि तळहार्तां झेलिला !  
 राजपुताना पाहुनी,  
 छाती गेली दडपुनी,  
 भयभीत तसे कितीक झाले पानपताच्या रणीं !  
 घवलगिरी उल्लंघुनी,  
 कांचनगंगेला कुणी,

एकमागची आनगरेचें मग केन्ही मागणी !



गंगा-यमुना पाहुनी,  
 मनिं गेले ते मोहुनी,  
 सातपुडा, विंध्याद्रि लागले ओलांडाया कुणी !  
 कोणाच्या दृष्टीपुढें,  
 ते सहा्याद्रीचे कडे,  
 एकसारखे नाचुं लागले, विस्मयांत जग बुडे !  
 ही महाराष्ट्रभू, तर—  
 तें कुणास तंजावर,  
 भ्रैसूर कुणा रुचे, मान्य हो कुणास रामेश्वर !

✽

✽

दुंदुभी—नाद थोरला,  
 व्हावया तोंच लागला,  
 गडगडतां ढग आनंद गमे, मयूरास जाहला !  
 व्हावया घोष लागले,  
 एकेक देश चालले,  
 कुबेरघन सारखें रितें मग तिथें होउं लागलें !  
 बंगाल चालला पहा,  
 पेशावर कोणा हवा !  
 सहा्याद्रीचें मोल काय ? लागले बोल यावया !

✽

✽

✽

सारखे देश चालले,  
 मग सर्वांनीं पाहिलें,  
 महाराष्ट्र-भूकडे; पुढें पण नवल थोर वर्तलें !

हा विक्रमशाली हवा,  
 कोणास देश का पहा ?  
 मोल असे याचें पण भारी यूरोप अमेरिका !  
 मग चढाओढ लागली,  
 किंमत त्याची वाढली,  
 पांची खंडावरती त्याची तुलना तों चालली !  
 'एकवार' गेला पहा,  
 कीं देश 'दोनवार' हा !  
 'तीनवार'...उमटतांच वच हें विस्मय झालें महा !  
 \* \* \*  
 देवता कुणी येउनी,  
 चालली सवें घेउनी,  
 हिन्दभूमिला—' खालीं गेला प्रलयकाल होउनी ! '

## पाळणा

तान्हुल्या बाळा ! वाजीव वाळा  
 हातापायाचा चालीव चाळा  
 स्वैर खेळाया आनंदपाळा  
 प्रेमाचा घे हा श्लोका वेव्हाळा  
 जो जो रे जो जो.

उडते बागडते केश हे कुरळे  
 फिरते बावरते सतेज डोळे  
 भाळीं नर्भीचा चांद झळाळे  
 लागेल बाळा दृष्ट न कळे  
 जो जो रे जो जो.

कोवळ्या पिवळ्या सायंकिरणांचा  
 ' सोन्याचा ' माझ्या साज सोन्याचा  
 नभांगणाच्या शुभ तारकांचा  
 शोभे कटीला गोफ बाळाचा  
 जो जो रे जो जो.

टाकीन अशी मी ओवाळून  
 त्रिभुवनें हीं बाळावरून  
 वन्सीघर हा जीवाचा चांद  
 पुरवीन याचे मी छंद फंद  
 जो जो रे जो जो.



## खेड्यांतील घराकडे

[ मोठ्या उत्सुकतेने शहरवासी विद्यार्थी आपल्या खेड्यांतील घराकडे जात आहे— ]

[ केशवकरणी ]

खुणा गांवच्या दिसू लागल्या स्पष्ट मला लोचनीं  
 उडे किति खळबळ हृदयांतुनीं.  
 देशमुखांचीं हिरवीं सुंदर शेतें हीं शोभतीं  
 वाडर्गीं त्यांत दिसू लागतीं.  
 माळावर पातळें लागला दिसू गांव—कोस हा  
 काय तरि मौज कथूं ही पहा !  
 ही चोंहिकडे पसरली दिसे हिरवळ  
 तें लांब दूरवर नदिचें जल निश्चल  
 हे कळस अलिकडे देवीचें देउळ  
 वट—पिंपळ ते आणिक दुसरी शोभे वृक्षावली  
 त्यांत तीं घरें गडप जाहलीं.  
 गुरें वासरें दिसू लागलीं चरतांना या इथें  
 गुराखी तसे तयामागुतें.  
 बाळपणीचे मित्र यामधें असतिल माझे किति  
 दृष्टिहि आश्रयें लाविती.  
 किति आदरें खुल्या दिलानें मजकडेच घावती  
 रीत ही प्रेमळ यांची किति !  
 “काय राव होता शहरामधिं किति दिन  
 खबरबात आम्हा सग्दी द्या सांगुन”  
 —हीं गोड भाषणें त्यांच्यांतिल ऐकुन

मोठ्या प्रेमानें मी त्यांचा निरोप तो घेउनी  
 चाललों पहा पुढें हर्षुनी.  
 एक टाकितां पाउल पुढती हृदय मुदें हें उडे  
 त्यांत ही विचारावली उठे.  
 जायाचें हळु परसाच्या त्या मागिल दारांतुनी  
 कसें सर्वानाही चुकवुनी.  
 असतिल ताई भाऊ खेळत 'हृषि' तिथें अंगणी  
 मौज मी देइन ही उडवुनी !  
 मी चोरचोरुनी मागुति हळुं जाइन  
 तो सागरगोटा वरचेवर झेलिन  
 आश्चर्यें बघतिल वरती सारे जण  
 माउलीस मग थक कराय आम्ही जाऊं कसें  
 धूम ती धाव घेउनी तसें.  
 बघतां बघतां मारुतिचें हें देवालय लागलें  
 किती परि चंचल मन जाहलें.  
 चांफा दिसतो स्पष्ट आमुच्या येथुन परसांतला  
 पहा किति उंच तरी वाढला !  
 माळवदावर उभे राहुनी अरे परन्तू असें  
 पाहतें मजकडेच कोणसें !  
 हं— कळलें— ही तर माझी ताई गडे !  
 किति रोखुन टाकी दृष्टी ही मजकडे  
 घाईत सांगण्या गेली आईकडे.  
 दारीं येइल अतां माउली ओवाळाया मला  
 पूर्विका बेत विफल जाहला !

## तीव्र उन्हाळा

[ जाति - अवनी ]

सहन आज होत नसे तीव्र हा उन्हाळा !

शीतळ दे छाया मज करनि लोकपाळा.

लौकिकास येत मान

स्तुत्य होत बाह्य वाण

हृदय न येथें प्रमाण

बकहि हंस झाला !

कंठाची आणभाक

प्रियजन घेती अनेक

फास लाविती विशंक

भुलुनि परधनाला !

न्यायाचें मधुमोहळ

जनविपिनी दिसत विरळ

वश करितां दंशानल

झोंबतो तनूला !

तप्त वाळवंटांतुन

निजकर्तव्या जागुन

चालावें मात्र बधुन

ध्येयमृगजळाला !

वीणेची तार तुटे

काचेला जाति तडे

हृदय न कापूस उडे

जणूं पिंजलेला !

करण्याला आत्मघात  
चित्त अधिर फार होत  
आकांक्षा विफल जात  
धैर्य ना तयाला !  
पंजरांत जीवविहग  
रात्रंदिन करि तगमग  
भेट तया दे लगवग  
मुक्त कर दयाळा !

३-११-२९

---

### भग्नजीवन

अधःपात खडकावरती  
होतसे जळाचा  
उद्धवली त्यांतुन माला  
रम्य तुषारांची.  
तीच वैभवश्री अमुची  
जगा दिसायाची  
दुजा हेतु नाही अमुच्या  
भग्न जीवनाचा !

२९-४-२९

---

## लाभुं दे तुझी मज पडछाया !

[ जाति — प्रणयप्रभा ]

लाभुं दे तुझी मज पडछाया

कर दीनावर या थोर दया.

मूर्त रूप तव पहावयाची

आकांक्षा नुरली चित्ताची

अस्पष्ट तुझ्या आभासाची

लागली एक इच्छा हृदया

रे ! तडीस ने ती तूं सदया.

तिन्हीकाळ बसतात जिव्हारीं

संस्तुतिच्या या कठिण कुठारी

झालों मी पाषाण अंतरीं

ही किसलयाहुनी मृदुकाया

मी कशी तुझी स्पर्शू राधा ?

गुरें वासरें भर-माध्यान्हीं

आहोंत मुखीं फेस गाळुनी

प्राण वसे कंठांत येउनी

दाखीव तयांना तरुछाया

एवढी कृपा कर तूं सदया !





## कल्पना आणि ध्येय

[ ध्येयाचें संपादन कल्पना करून होत नाही. प्राप्त परिस्थितीचा सुखोपभोग घेण्यांत तें खरें हार्तीं येतें. ]

[ जाति—मोहिनी ]

किती वेळ फेकित राहूं कल्पनातरंग

कधी तुझें समजायाचें सांग अंतरंग ?

पुष्पहार सुकला त्याचा दरवळे सुवास

तुझा ठाव शोधित राहे फिरत दशदिशास

तोहि कुठें विरुनी जाई कळेना मनास,

आणि भरुनि चिर्ती राहे शून्यता अथांग !

निघे तरल कंठामधुनी आर्त जी लकेर

गिरी दरी घुमवित शोधी तुला करित फेर,

तीहि विफल कर्णी माझ्या परतते अखेर

अंधकारपटलीं होतो जीव फिरुनि दंग.

बाह्य अतां संवेदनही तनूला कळेना,

निर्विकारचिर्ती प्रतिमा कशाची हलेना

शब्दरूप भासहि अथवा मनीं आकळेना

शून्यांत न या सामावे रूप तव अनंग.

\* \* \*

वनांतील माळा आतां गळा घालितें मी

स्वतां आणि रिझवित बसतें गीत गात नामी

चरांचरांतिल वस्तूंच्या रमत सुखारामी—

शोधिलें तुला नवलाचा जाहला प्रसंग !

## पूर्वस्मृति

[ वृत्त - वसत ]

महाराष्ट्र ! तुझ्या देहीं स्फुरो दे, पूर्वचैतन्य  
 यशोगार्नीं तुझ्या होवो सदा माझी गिरा धन्य,  
 उभा पाठीस राखाया तुझा जो बंधु सहाय्य  
 तयाला गीत गायाची सुखें लागो जरा तंद्री !  
 पहा नेत्रापुढें त्याच्या शिवाजी आणि तान्हाजी  
 पुन्हां येतील फेंकाया प्रतापी आपुले वाजी,  
 हराया तक्त दिल्लीचें कराया मुक्त भूवाला  
 स्फुरू लागेल तेजस्वी मराठ्यांचा पुन्हां भाला !  
 स्वधर्माचा तिन्हीं लोकीं पुन्हां राखावया मान  
 पुढें येईल संभाजी कराया मान कुर्बान !  
 धनाजी आणि संताजी सुखाची सोडुनि शेज  
 वराया स्वामिभक्तीचा पुन्हां येतील तो साज !  
 सुटे भीमेहुनि वारू थडी गांठील ' गंगेची '   
 मुरूं होईल ती स्वारी पुन्हां श्रीवाजिरायाची !  
 मराठेशाहिचा न्याया दरारा उत्तरेमाजीं  
 दिसूं लागेल शौर्याची भरारी शूर दादाची !  
 प्रतापी बालवीरांचा महाराष्ट्रामधें वास  
 असा संदेश सांगायो पुढे येईल विश्वास !  
 स्वराष्ट्राची अकाली जी कलाया लासली वेस  
 धडाडी माधवाची तों तिला तारील सावेश !  
 सजे स्वातंत्र्यभानू जो बुडाया पश्चिमाब्धींत  
 धजे बापू स्वदेहाचें कराया दान यशांत !  
 अशी दिव्यें करायाला वराया मृत्यु वीरांचा  
 पुन्हा हा शूर सहाय्यी कर्धी लोकीं उठायोचा ?

## शिवप्रभूचें गान

[ चाल - दोह्याची ]

१

निरभ्र आकाशांत फिरे सहर्ष कीं शशिराज,  
प्रशांत कासारीं डोले प्रफुल्ल काय सरोज ?  
निर्मल हृदयीं विहराया आले वा सुविचार,  
सुंदर नंदनवनांत कीं सुर करिती संचार  
विश्रान्तींतच लाघे कीं, पवनलहर हल्लुवार,  
शांत अंतरात्मा डोले कीं ब्रह्मानंदांत.

\* \* \*

महाराष्ट्र - देशीं झाला ' शिवप्रभू 'चा वास,  
उपःकाल होई वाटे कीं, सायंसमयास.

२

देहाला आत्मा किंवा पुष्पालागिं सुवास,  
भगीरथाचे गंगेच्या अवतारा सायास.  
यशोदुंदुभीनादाला विक्रम किंवा थाप,  
अंतरंगसौंदर्याला मन अथवा निष्पाप.  
ध्यान जणूं योग्याला कीं, ईशवास भक्तास,  
स्वर्गाला नंदनवन वा वज्र जसें इंद्रास !

\* \* \*

महाराष्ट्रनामा साजे शिवप्रभूची जोड  
दिवसाला नाहीं जैशी सूर्यावांचुन तोड !

## अरुण

[ जाति - चन्द्रकान्त ]

दुःख संपलें सौख्य हरपलें विरक्तता आली  
 स्थिती हीच कां क्षितिर्जी दावी अरुणाची लाली.  
 व्याप न मार्गें परी न लाभे चिर्ती एकांत  
 संभ्रम नुरला परंतु विलया संदेह न जात.  
 द्वैत नुरे पण अद्वैताचा लागे ना ठाव  
 सगुणावरची निष्ठा ढळली निर्गुणीं न भाव.  
 थोडक्यांत वाटते न गोडी रुचे न अतिरेक  
 परार्धी न राहिली मौज परि शून्य गमे एक.  
 हवें नकोसं झालें वाटे प्रिय अप्रिय चिर्ती  
 सान्निध केले दूर न येई परीकडिल हातीं.  
 व्यवहारांतुन लक्ष उडालें तत्त्व गमें खोटें  
 सरळपणा सोडिला न होई प्रिय पण उफारटें.  
 अर्थाठार्थी अनर्थ, गमती विफल सत्य बोल.  
 अस्तित्वी सौंदर्य न, झालें नसतेंही फोळ.  
 मूळ तुटे पण सुटे न शेवट भावतरू असला  
 मूर्तरूप कीं क्षितिर्जी घेउन भासमान झाला.

✽

✽

✽

प्रलयकाल संपला पावलें रामराज्य नाही  
 अनिर्वाच्य कीं काल मधें हा दृग्गोचर होई ?  
 व्याप दिनाचा आणिक अवध्या रजनीची शांती  
 एकासमयावच्छेदें कीं पावतात मुक्ती ?

दो पक्षाचें युद्ध संपलें मधली तडजोड  
 व्हायाची राहिली काल का मधला हा गोड ?  
 आचारविचारांची केली पूर्ण वजाबाकी  
 अंती त्यांतुन काय राहिल शून्यपणा बाकी ?  
 गतभावी कालामधली ही तरल काय रेषा ?  
 गूढ आणखी प्रकट यांतली किंवा परिभाषा ?  
 विश्वाचें आद्यंत पावलें मध्यरूप काय ?  
 चिच्छशक्तीला की ही भेटे मायेचीमाय ?

✽

✽

✽

इहलोकीच्या परलोकीच्या मधली पळवाट  
 स्तिमितजगाला क्षणैक देऊन जाते की भेट !



## अनुताप

[ जाति - मुद्रिका ]

हा तरुण वृद्ध वा आणुं नको निजमनीं  
 ने घरा प्रभो ! हा प्राणी जो हतबल जीवितरणीं.  
 तनुधनास नव्हते मला कांदिही उणें  
 उघळितां स्वैर व्याधींचीं पाठीस लागलीं ऋणें.  
 मजपुढें बद्धकर सुमतिसती राहिली  
 नेणून महति मूढानें मनसोक्त तिला ताडिली.  
 शब्दचाप होतें मुखीं सहज लाधलें  
 निर्व्याज सुहृदविहगांचे मी वृथा वृंद विधिलें.  
 उपचार रम्य ठेवून समाजामधें  
 अज्ञात निचकृत्यांची गोविली मालिका मुद्दें.  
 जरि सुवर्णयुत पात्रास मुलामा दिला  
 रंग का निकस धातूला चिरकाल तसा राहिला !  
 गत - काल - चित्र राहतां दृष्टिच्यापुढें  
 अंतरंग अनुतापाच्या सरितेंत आज हें बुडे.  
 करुं नये वाटते भ्रमण भविष्यांतुनी  
 द्यावीच जागच्या जागीं ही पीडित वपु टाकुनी.  
 मज दुष्ट सुष्ट वा काहीं वद ईश्वरा  
 तूं त्वरा करनि दीनाला ने शांत आपुल्या घरा !

## फुलमाळीण

[ ज्या शक्तीमुळे अनंत विश्वे आकाशांत संचरत आहेत तिचे उद्गार ]

कुठे न वसणारी—असें मी फुले ग विकणारी  
आद्यंताच्या टोकावरती—मौजा करणारी.

पोकळीचा मळा

बाई तेजाच्या ग जळां

शिंपुन बागवगीचे मी ग नवे उभविणारी  
कुठे न वसणारी—असें मी फुले ग विकणारी.

ब्रह्मांडाचा दादा

आला करावया सवदा

खुडून राजीनें मी त्याला दिली ग परडी करीं  
कुठे न वसणारी—असें मी फुले ग विकणारी.

पाताळाची माय

आली धरून माझा पाय

फुले टाकिलीं—ओंजळभर मी हसत तिच्या पदरीं  
कुठे न वसणारी—असें मी फुले ग विकणारी.

रविशशि नक्षत्रें

गुणगुणताती जन सारे

बागांतिल सुकलेलीं माझ्या फुले ग हीं सारीं  
कुठे न वसणारी असें मी फुले ग विकणारी.

फुटक्या सवद्यावरी

अशी मी फुले ग विकणारी

आद्यंताच्या टोकावरती मौजा करणारी—



## आवडीची भिक्षा

[ एका भिकारणीचे उद्गार ]

[ चाल - भूपतिवैभव ]

टाकितांच पाऊल दारीं तूं येतोस  
 धावून पाडुनी गोड खळी गालास !  
 बोबडे बोल मग अस्फुट बोलुन काहीं  
 आल्याच पाउलीं जासी घाई घाई !  
 वाटते प्रभा, पण पुन्हां तुझ्या वदनाची  
 येणार पुढें उघळीत रास हर्षाची.  
 आणि तूं परतसी क्षणांत नव उल्हासें  
 आणुनी मुखावर कृतकृत्याचें हासें !  
 चिमुकली मूठ हाताची - वळवुनी  
 येतोस पुढें तूं माझ्या - धावुनी  
 मार्गांच जरी ती जाते - सांडुनी  
 उघडतांच झोळी सोडितोस ती आंत  
 तरि भिक्षेवर या जडली माझी प्रीत !

---



## संभाजी

[ सुनीत ]

सम्राटा ! तुजला प्रणाम करण्या खालीं लवें जों शिर  
 पार्यो दृश्य बघून भेसुर तुझ्या प्रक्षुब्ध हो अंतर,  
 आसांचा छळ, राजनिष्ठ जनता, दुःखार्त तें क्रंदन—  
 कर्णी एकवटून शाप वदती द्यावा तुला दारुण.  
 शौर्यार्धी खवळून जो परि तुझ्या वक्षस्थलीं राहतो  
 शोधाया गुणरत्न एक मग मी तो थोडका मंथितो,  
 येतां दारुण दुर्गुणांतिल परी हातांत हालाहल  
 धिक्कारून तुला सखेद वसतो चित्तांत कोलाहल.  
 —संभाजी, अपुल्याच घातक कसा झालास वंशद्रुमा ?  
 राष्ट्राच्या इतिहास-शुभपटला तूं लाविला काळिमा.  
 माझ्या दृष्टिपुढून पार्थिव परी मूर्ती तुझी लोप त  
 मेघांच्या वलयांत विद्युत घडे आकाशवाणी मनीं.  
 “राष्ट्रें आणि कुळें अशाश्वत पुढें कालाचिया राहतां  
 कालाचा बडिजाव पाडिल फिका हा धर्मवीराग्रणी !”

## सदरेंतील पैजेचे विडे

शिवराज कैदेंतून निसटून गेले ही वार्ता हां हां म्हणतां चोहोंकडे पसरली. त्यास धरण्यास्तव औरंगजेब बादशहानें सदरेंत पैजेचे विडे मांडले. ही कामगिरी एका मराठभाईनें स्वीकारलेली पाहतांच शिवाजीमहाराजांबद्दल अभिमान असलेल्या एका तरुणानें त्याच्यावर चालून जाण्यास मार्गें पुढें पाहिलें नाहीं. तरुणाची आहुती तेथेंच पडली. पण त्याचे उद्गार मात्र अजरा मर झाले. कथानक काल्पनिक आहे.

[ चाल - उद्धवा शांतवन ]

‘ वादळांत सोसाट्याच्या - शिवराज उडोनी गेले ? ’

दिल्लींत सुटे ही वार्ता - दिल्लीश मनीं घाबरले

जरबीचे अरबस्तानी - घोड्यावर काफिर सुटले

यमुनेच्या दुथडीवरुनी

भरघाव चालली वाणी

तरबेज पाहिजे पाणी

‘ सदरेंत विडे पैजेचे - उचलील खडे जे कोण. ’

शृंगारुन राजमहाली - सिंहासन थाटुन राजे

बैसले पोंवळीयांचे - लोंबती घोंस वर साजे—

झुलणारें झुंवर भोंती - मानकरी बसले राजे

हनुवटीस डावा हात

उजवा भंवती फिरवीत

दिल्लीश इशारत देत

सदरेंत विडे पैजेचे - उचलणार आतां कोण ?

सांबरीत मंदिल उठले - तों मराठभाई एक

म्यानांतिल समशेरीचें - आवेशें उपसित टोक

नोक झोक त्यांचा सांगे - ‘ पिंजऱ्यांतले हे वाघ ’

छाती काढुन भरदार  
शब्द जों पुढें बदणार  
आवाज घुमे तों थोर

‘सदरेंत विडे पैजेचे — उचलणार आपण कोण ?’

घेऊन सशाचे कान — दरवार बघे चौफेरी  
सळसळल्या नागावाणी — तरुणाची चमके स्वारी  
बघुन त्या दडात्यावेळीं — लेच्यापेच्या समशेरी

तरबेज उसळुनी पाणी  
तें गेलें वाघावरुनी

द्यायास घडा यमसदर्नी

‘सदरेंत विडे पैजेचे — उचलणार आपण कोण ?’

\* \* \*

क्षणभर जरि बादशहाचें — नेत्रद्वय दिपुनी गेलें  
तरि तेंच तेज तरुणाच्या — अंताला कारण झालें  
बोल ते स्वाभिमानाचे — तरुणाचे नच मावळले

वच घुमले ते सदरेंत

घुमतात अजुन कानांत

घुमवीन महाराष्ट्रांत

‘सदरेंत विडे पैजेचे — उचलणार आपण कोण ?’

‘अजून आहे फुटावयाचें सख्या पुढें तांबडें !’

अजून आहे फुटावयाचें सख्या पुढें तांबडें !

क्षितिजमुखावर विलसायाचें स्मितप्रभेचें कडें.

विहंगमांचा मंगलमेळा जागा मग होइल

आनंदी हृदयांतुन ‘क्विलक्विल’ हें गाणें गाइल.

विरुनी जातिल दंवबिंदू हीं फुलतिल बागीं फुलें

‘कांहितरी’ वर गुणगुणुनी मग बागडतिल अलिकुलें.

—तोंच कां वरें निराशतेनें बघसी तूं चहुंकडे

अजून आहे फुटावयाचें सख्या पुढें तांबडें !

\* \* \*

“परसैन्यानें अर्धाधिक हा टापु असे घेरिला

एकहि नाही उरला कोणी म्हणावया आपुला !

समशेरीच्या घारेवरुनी चालायाचे पुढे

आघारावर कोणाच्या हें थोर पडे साकडें.”

—एकहि नाही रक्तबिंदु तव छार्तींतुन सांडला

समशेरीचा एक न सुटला घाव तुझा मोकळा.

तोंवर वीरा काढुं नको हे वच असले हो पुढें

अजून आहे फुटावयाचें सख्या ! पुढें तांबडें !

\* \* \*

‘स्वजनांचा मी दोष न केला तरि ते मज टाळिती

परके मजला गुलाम म्हणुनी सदैव हेटाळिती !

‘स्वजन’ म्हणुनी निमुटणें तें सहन करावें मनीं

परकीयाचे पाय पुसावें पोटासाठीं जनीं !’

— विचारसरणी मलीन नाही झाली तव जोंवर

जोंवर आहे स्वर्गगेहुन निर्मळ तव अंतर.

—तोंवर असल्या परिस्थितीनें जीव तुझा कां कडे !

—अजून आहे फुटावयाचें सख्या ! पुढें तांबडें !

१९२४

## होईल फिरुन भू शांतमया

[ जाति - प्रणयप्रभा ]

होईल फिरुन भू शांतमया

दावील ईश अदभुत किमया

रविकिरणांचा ताप भयंकर

भंगुन गेले कठीण भूधर

— परचक्रांतच तनु अभ्यंतर —

येतिल निश्चरं त्यांतुन उदया.

आम्राचा मोहोर गळाला

विहंगमांचा थवा पळाला

— मित्रसंघ निर्धनास तुजला —

ये पुढें बहर बहुसाल तया !

वातचक्र संचरे सभोर्ती

स्थिरचर नेऊं बघे अनंती

— जेंवि तुला ही दुनिया उलटी —

होईल सर्व पण निरामया.

विपिन दाट दिनि निशा अवकळा

निशाचरांचा भंवती मेळा.

हातांत तुझ्या कोयता विळा

कर कार्य असें देवास दया

होईल फिरुन भू शांतमया.

## तूं आणि संसृतिताप

[ जाति - पांडव ]

तापल्या कीं वाळवंटांतील वारा वाहतो  
 देत आल्हादा वसंताच्या प्रभातांतील तो !  
 दीर्घ जे फूत्कार सोडी हे विषाचे पन्नग  
 ते गमे निर्व्याज हांसें बालकाचें मोहक !  
 तीक्ष्ण मी काट्यासराट्यांतून आहे चाललों  
 पुष्पशय्येतील निद्रासौख्य कैसें पावलों !  
 डोंब आगीचा जळें कीं तप्तमानू लोचनीं  
 दे सुधाधारा शशी त्यांच्यांत वाटे फेकुनी !  
 स्फोट हें लाव्हारसाचे देह माझा वेष्टिती  
 वाटते राशी हिमाच्या थण्ड खालीं लोटती !  
 रुद्ररूपा पाहुनी भूपृष्ठ सारें कापलें  
 स्तब्ध वाटे कीं जलीं नौका पुढे मागें हलें !  
 व्यापुनी ब्रह्मांड राहे देवदत्ताचा रव  
 कोकिलालापांतले कां भासतें हें मार्दव !  
 संसृतीतापांत देवा ! देह माझा पोळतां  
 लाभते तूझ्या स्मृतीनें गोड चिर्तीं शांतता !

## “आणिलें तयें मज शांतिस्थानाप्रत”

[ जाति — मंजरी ]

संसार-ताप शमवाया सायंतनीं  
मी गेलों ग्रंथालयीं अधिर होउनी.  
वर्तमानपत्रें दैनिक साप्ताहिकें  
सोत्कंठ चाळिलीं नानाविध मासिकें,  
लाघली न चित्ता अस्प परी शांतता  
कळलें न तयाला काय हवें तत्वतां.  
‘राजकारणांतिल डावपेंच मोहक’  
‘बहु मुत्सद्याचें भाषण सांभाविक’  
‘व्यापारीतांडव राष्ट्राष्ट्रांतिल  
परिषदा जगांतिल आरमार-नाशक’  
वा विश्वहितेच्छू संघ शांतिवर्धक  
निववूं नच शकलें दुःख चित्तदाहक.

✽

✽

✽

तों सहज पाहिलें काव्य एक लोचनीं  
ध्रुवपदें तयाच्या मन गेलें मोहुनी.  
गूढार्थ तयाचा जरी न मज उमगला  
त्या बिनर्थांत संदेश दिव्य लाधला.  
अस्पष्ट तयें मम मानसचक्षुपुढें  
उभविर्ली स्मारकें वेड जयांचे जडें.  
पाहिलें — “निसर्गा करितांना क्रीडन  
मानवाचिया हातांत हात घालुन.

मृत-देह न पुतळे सजीवतेचे उभे  
 शोभवीत होते 'वेस्ट मिनिस्टर अबे.'  
 नरमणी तळाला बुडतांना पाहुन  
 प्रक्षुब्ध जाहल्या महासागरांतुन.  
 राक्षसीं जहाजें प्रचण्ड अवलोकिलीं  
 वर जयें काढिले जयनादें नरमणी."'  
 कृति, विचार यांचा संगम आल्हादक  
 आढळे जिव्हाळा ज्यांत हृदयभेदक—  
 कीं असेल माझें वर्णन हें ओखटें  
 पण मूळ-काव्य तें माझ्या चित्ता पटें.  
 मी घरा परतलों मार्गांतिल दीपिका  
 जाहल्या अल्पहि न मजला पथदर्शिका.  
 मुखिं होतें माझ्या ध्रुवपद जें घोळत  
 आणिलें तयें मज शांतिस्थानाप्रत.



## नास्तिकाचे विचार

देव नाही जर्गी धर्म नाही तसा  
 कल्पना या खुळ्या मानसा.  
 पापपुण्यद्वयें आणि खोटें खरें  
 यामधें ढोंग सारें भरे.  
 पावला जो झरा जन्म शैलामधें  
 वाहतो भूवरीं तो मुद्दें.  
 लुप्त होवो मधीं वा मिळो सागरा  
 खंत त्याची न त्यातें जरा.  
 जन्ममृत्यूचिया गूढ तत्त्वांत कां  
 व्यर्थ चित्तास तूं गुंतवावें ?  
 प्राप्त या जीविता नाशवंती फुका  
 सांग पूर्वग्रहें कां गणावें ?  
 पोकळीच्यामधें गोलमाला भ्रमे  
 एक ही त्यांतली मेदिनी !  
 आदि किंवा तिचा अंत तूं संभ्रमें  
 लाविसी व्यर्थ कां भागुनी ?  
 दृश्य तें वा खरें सूर्य चंद्राचिया  
 तेजराशीमधें मोद मानी.  
 हासुनी खेळुनी जीवितामाजिया  
 नित्य जावें तुवां गुंगुनी.  
 सौख्य भोगावया मानवाचा जर्गी  
 जन्म झाला मला वाटतें.

सांग तत्त्वाचिया आमिर्षी कां उगी  
 त्वन्मती अक्षर्यी भागते.  
 टाकुनी जाल तूं बैस आजन्म जा  
 गुंतवाया जर्ली सावजा.  
 त्यांत गांभीर्य ना लभ्य इच्छा तुझी  
 पूर्ण बा कोटुनी व्हायची !  
 जाहले जे जर्गी तत्त्वसंशोधक  
 काय त्यांनीं तरी साधिल्लें ?  
 शीण बुद्धप्रती देउनी नाहक  
 शब्द देवादि हे निर्मिले !  
 धाक दावावया बालका माउली  
 दाविते वस्तु भीतिप्रदा.  
 आणि बुद्धीचिया शुद्ध त्याच्या नदा  
 रीत लावी निसर्गागळी.  
 तत्त्वतां देह हा अस्थिचा सांपळा  
 त्यांत चैतन्य जें का उडे.  
 वाटते लाट कीं स्तब्ध अब्धीतळा  
 सोडुनी वायुयोगें उठे !  
 संयर्मी बांधुनी तीस कां ठेविसी ?  
 राज्ययंत्रामधें कोंडिसी ?  
 आज नाहीं उद्यां पाश फोडून ती  
 जावयाची स्वधामाप्रती !  
 स्त्रैर रानामधें श्वापदें हिंडती  
 ऐकुं येतात शिल्लीरव.

सप्त सिंधूतळीं मत्स्य संचारती  
जीवना त्यांचिया आठव.  
खेद सोडून दे ! देव तूं तत्त्वतां !  
धर्म आहे तुझा स्वैरता !

२९-३-३०

---

## ती धन्य बंदिशाला

[ चाल - आनंदकंद ]

दे स्फूर्ति गायनाला - ती धन्य बंदिशाला.

श्रीकृष्णजन्म झाला

संपूज्य भूतयाला

ज्या भूषवी स्थळाला - ती धन्य बंदिशाला.

हेतू पराक्रमाळा

श्रीरामचंद्रजीला

सीतेचिया यशाला - ती धन्य बंदिशाला.

कालास टेवि राजी

भासे पतिव्रता जी

जो सत्यवान त्याला - ती धन्य बंदिशाला

हो ध्येयशून्य सृष्टी

द्यायास दिव्यदृष्टी

गीता धनंजयाला - ती धन्य बंदिशाला.

भ्याडास कर्म बोधी

वीरास कार्यसिद्धी

जी मुक्ति भाविकाला - ती धन्य बंदिशाला.

लोकैक वीर झाले

बंदून हीस गेले

जी बंध भावि काला - ती धन्य बंदिशाला.

पोटी तमास घेई

नृमणीस ठाव देई

की रात्र भास्कराला - ती धन्य बंदिशाला.

येथेंच शंभुराजे  
सद्धर्मवीर गाजे  
जी श्रीशिवास लीला - ती धन्य बंदिशाला.  
‘ गीतारहस्य ’ बाला  
‘ कमला ’ विनायकाला  
दे स्फूर्ति गावयाला - ती धन्य बंदिशाला.  
प्रासाद मुक्ततेचे  
विश्वैक्यशांततेचे  
जी साधना अशाला - ती धन्य बंदिशाला.

२३-१२-२९



## निर्भय हो

[ जाति — प्रणयप्रभा ]

निर्भयता निजचित्तांत घरी

जा कर या दिव्यांतुन फेरी ॥ ध्रु० ॥

रखरखलेला विस्तव बघ हा

त्याजवळ पडे पण धूप पहा

बिनघोक तयीं त्यास तूं वहा

होउं दे शुद्ध ही हवा तरी

धूम्रांत आणि मग सफर करी !

तुझापुढें घबघबा प्रचण्ड

कार्णं पडे ध्वनि तुझ्या उदण्ड

दृष्टि ठेव त्यावरी अखण्ड

उठतांच इन्द्रधनु सूर्य-करीं

घे दृश्य साठवुन निजांतरीं !

थोर वावटळ उठली भूवर

स्थिरचर पाहे उद्धं नभावर

त्यांत निर्भयें तूं स्वारी कर

बघ नंदनवन तें कसें तरी

जा कर या दिव्यांतुन फेरी !

षड्भ्रतूंतला वर्षाकाळ

वषै पाउस सांजसकाळ

शुद्ध बघे होऊं हें भूतल

टाकून हृदय — मलिनता दुरी

तूं त्यांत निमज्जन पूर्ण करी !

## मज झोंप शांत घेऊं दे

खग अरुणास्तव मधु गान करी  
 रिझवी तरुगण पवन सुस्वरीं  
 आळविती सागरास लहरी  
 मजहि गाऊं दे — तुज कांहीके रिझवूं दे.  
 तरुतल गांठी पशु माध्यान्हीं  
 कोटरांत खग राही पडुनी  
 संध वाहते गभीर तटिनी  
 मजहि येऊं दे — श्रम चरणीं तव निववूं दे.  
 वळे गुरांचा कळप घराला  
 विसाव्यास पांथस्थ निघाला  
 कारण रवि अस्तास चालला  
 अधिर होऊं दे — मज तुजपार्शीं येऊं दे.  
 शांततेंत हो विलीन जनता  
 निसर्गांत संचरे स्तब्धता  
 कुरवाळी जग रजनी - माता  
 प्रभो ! घेऊं दे — मज झोप शांत होऊं दे !

२४-७-२७

## गान समर्पण

[ गज्जल ]

उषा संध्या सुखें फेकी  
 नर्भी मेघांत रंगास  
 कशाची स्पर्शते त्यांच्या  
 अपेक्षा अंतरंगास ?

किनाऱ्याला तरंगांनी  
 स्वयें न्हाणी महासिन्धु  
 विषादों वा न तो हर्षा—  
 बुडे निंदू कुणी वंदू !  
 फुलोनी पुष्प आमोदा  
 सुखें वाऱ्यावरी वाही.  
 कुणी आस्वाद घेवो वा  
 न घेवो खंत त्या नाहीं !  
 स्वसामर्थ्यास दावाया  
 निसर्गाची महाराणी—  
 दऱ्याखोऱ्यास वा निर्मी  
 प्रपाता कां महारानी !  
 गमे की प्रीतिचा चाले  
 जर्गी या सारखा खेळ  
 रुचीचा वा अपेक्षेचा  
 न अर्थाचा जिला मेळ !

✽

✽

✽

अशा प्रीतीस हीं गाणीं  
 सुखें स्वाधीन मी केलीं  
 न ये त्यांच्या भविष्याची  
 कधीं ध्यानामधें केली !



# ओटणी

[ वृत्त - अभंग ]

१

साध्या शब्दासंगें कविता रांगते  
तीस का लागते - यातायात ?  
साध्या आठवणी खळखळा पाणी  
आणिती नयनीं - नाही काय ?  
साधे सुधे धागे - कोळी नित्य विणी  
तेव्हां ना शोभूनी - थेंतें जाळें ?  
साध्या शब्द तैसा प्रभू आळवितो  
परी तो द्रवतो - तयानेंच.

२

मोत्यांची शिंपलीं फुटोनिया गेलीं  
मोलाचें हें मोतीं - देऊनिया  
सोन्याचा हा साज अर्गीत पडला  
होऊन तो आला - मूल्यवान.  
काळ चालला हा प्रलयकाळाला  
नवें आणायाला - रामराज्य.  
जीविताची निशा प्रभो ही संपली  
कोठें मावळली - तुझी प्रभा ?

३

सोसाठ्याचा वारा आला आणि गेला  
 दर्या परी झाला - पर्याकुल.  
 लागलें सुटलें सूर्यातें ग्रहण  
 झाले परी जन - भयाभीत.  
 पेटला विश्वला वर्नी दावानल  
 उडाला गोंधळ - पशु-पक्षी.  
 पुष्प उमललें आणि कोमेजलें  
 देवापार्यां झालें - देवमान्य.  
 आलों आणि गेलों तसा जर्गा देवा,  
 दृष्टांत हा नवा - देखियला.  
 तुझें मनीं ध्यान - केलें मी न केलें  
 तोंच ओलांडिलें - भव-तीर.

४

एखादाच मेघ वेळीं आवर्षूनी  
 नेई ही अवनी - समृद्धीतें  
 एखादीच शिंप पाणबुड्याहातीं  
 सापडली तों ती - मोतियाची.  
 एखादाच कोणी रानीं वर्नी हिंडे  
 दैवें तो सांपडे - परीस त्या.  
 एखादीच ऐशी काळवेळ लाभे  
 अशुभातें शोभे - शुभ जी का.

✱

✱

✱

एखादाच क्षण माझिया जन्माचा  
 प्रभुजी तुमचा - ध्यास करी  
 एखादाच परी कोट्यवधी तारी  
 जन्माच्या श्रीहरी - फेऱ्या माझ्या.

५

अंधार नाशायी रवीची उत्पत्ति  
 ना तरी महती - काय त्याची ?  
 अग्नी विश्वाया जलाचें जीवन  
 ना तरी त्या कोण - विचारतो ?  
 मिटवाया लोकीं दारुण कलह  
 भूपतीचा इह - वास ना हो !  
 मजसम पापी उद्धाराया जन  
 देवा, त्वज्जीवन - नाही काय ?

६

अस्तोदय देवा विहंग - वृंदांचा  
 गोड गावयाचा - नाही काय ?  
 माध्यान्हाची वेळ गुरावांसरांची  
 पाण्याला जायाची - नदीवर.  
 रात्रीच्या प्रहरीं जागे निशाचर  
 खेळावया स्वैर - चहुंकडे.

✱

✱

✱

विश्व असें देवा, वाटून दिलेंस  
 सुखें ज्याचें त्यास - खेळावया.  
 माझेसाठी परी कोठें काहीं नाही  
 म्हणून ही पार्थी - घांव तुझ्या.

७

पाणी आणायला नदीवर गेलों  
 पात्र विसरलों - परी घरीं.  
 शिकार साधाया वनामधें आलों  
 घरीं विसरलों - बाणभातां.  
 सत्कीर्ति मुठींत धावलों धराया  
 दूर ठेवुनिया - सत्कृत्यातें.  
 प्रभुजीचें गीत गावया बसलों  
 भक्तीवीण झालों - परी मुका.

८

कण्हेरीचें फूल दूर हें फेकून  
 गुलाब सुमन - घेतों आम्ही.  
 रात्र घालवितों डोळे हे मिटून  
 मोदें येतां दिन - उल्हासतों  
 वर्षाचा वसंत आम्हालागीं गोड  
 सारे त्यांत कोड - पुरवितों.  
 पाषाण हिऱ्यांचे ढीग येतां पुढें  
 हिरेंच तेवढे - निवडितों.

✽

✽

✽

चांगुलपणाचें कौतुक करावें  
 आम्हा हें स्वभावं - ठावें देवा.  
 गोड तुझे नांव मुखीं मग घ्यावें  
 एवढें न व्हावें - का तें सांग.

९

उभी माझ्या राहे अन्नपूर्णा दारीं  
 लेश नाही परी - तिचा मुखीं.  
 सभोंतारीं सारें पाण्याचेच लोट  
 पडला अलोट - कंठशोष.  
 चंदनार्ची झाडें सभोंतीं जळती  
 आकळेना चित्तीं - सुगंध तो.  
 एकांतीं करितों देवा तुझे ध्यान  
 बुडे परी मन - कोलाहलीं.

१०

कठीण पर्वत फोडितां फोडितां  
 गोड झरे हाता - लागतात.  
 गर्नीं वनीं नित्य हिंडतां हिंडतां  
 गोड फळें हाता - लाभतात.  
 रात्रंदिन कष्ट करितां करितां  
 सत्कीर्ति ये हाता - एकदिनी.  
 प्रभो, तुझे ध्यान करितां करितां  
 लागेल का चित्ता - ठाव तुझा ?

११

पांची पक्कानाचें ताट भरा उठा  
 तुम्ही झटापटा - गरिबांनो.  
 लुळ्या पांगळ्यांनो पानें मांडा नीट  
 उठवा हा थाट - चांगलासा.  
 आंधळ्याची माळ कोणीकडे गेली  
 वाढायाची झाली - सांगा वेळ.

मुका अससी तूं—जा जा प्रभूकडे  
 सत्वर इकडे — त्यांना आण.  
 सर्व काहीं झाली प्रभुजी तयारी  
 आपुली का स्वारी — विलंबली !

१२

उभा राहे रवी आकाशाचे दारीं  
 उजेड दे परी — महीस या.  
 उभा राहे मेघ अंबरांत दूर  
 चातक अंतर — तोषवाया.  
 उभा राहे शशी नभीं माथ्यावर  
 अर्पी सुधाघार — चकोरातें.  
 उभा राहे वाटे अज्ञेयाचें दारीं  
 दीनांचा कैवारी — माझेसाठीं.

१३

नको म्हणतांही फूल दृष्टी पडे  
 हुंगावेसें वाटे — मजलागीं.  
 नको म्हणतांही वाऱ्याची लहर  
 येतें मंदतर — तोषवाया.  
 नको म्हणतांही हर्ष होई फार  
 नभीं चंद्रकोर — पाहुनियां.  
 नको म्हणतांही तुझ्या मी गायनीं  
 जाईन रमुनी — केव्हां देवा !

१४

मार्गे मार्गे रवी पहात पहात  
 आक्रमितो पथ - पुढचा तो.  
 दृष्टिक्षेप मार्गे टाकीत टाकीत  
 सरिता वाहत - पुढें राहे.  
 क्षणोक्षणीं मार्गे रहात रहात  
 'वर्तमान' होत - पुढें पुढें.  
 पुढें पुढें देवा, पहात पहात  
 कसा मी राहत - मार्गे मार्गे ?

१५

देवा, मी गाठिली रम्य वनराई  
 बोंचला तों पार्यो - काटा माझ्या.  
 मारिली जों बुडी शांत सरितेंत  
 अचुक डोहांत - सापडलों.  
 चंदनाच्या सुखें बसलों छायेंत  
 भुजंग धावत - तोंच आले.  
 चोहोंकडे माझा झाला असा छळ  
 काढिला मी पळ - तुझ्याकडे.

१६

फुलाचें स्वरूप आधीं मोही मन  
 सुवास सेवन - मागाहून.  
 भरली सरिता भागवी तहान  
 तिचें जळ - पान - मागाहून.  
 बोंबडे बालाचे बोल आधीं गोड  
 अर्थाची ती फोड - मागाहून.

देवा, तुझ्या नामीं आधीं मला मुक्ति  
कशी आणि कां ती - मागाहून.

१७

ओलांडून जातां माध्यान्ह एवढी  
रविराज गाठी - सायंकाल.

ओलांडून जातां शुष्क माळरान  
सरिता वळण - घेते गोड.

ओलांडून जाता तारूं हा सागर  
पुढें रम्य तीर - त्यास लाभे

ओलांडून जातां संसार दारुण  
पुढें ये भवन - प्रभुजीचें.

१८

उपजत ग्रासी अंजनीचा बाळ  
सूर्याचे विशाळ - लालबिंब.

उपजत देई तृषार्ता जीवन  
वाहतां जीवन - मार्गातून.

उपजत वाहे मंद समीरण  
हरायास मन - दुःखितांचें.

उपजत देवा, माझा का स्वभाव  
दीनासार्तीं धाव - घेत नाहीं !

१९

फुलांची राहतां माळ ही अपुरी  
वाटते अंतरीं - चुकलेसैं.

ओझरती घेतां भेट प्रेमीजन  
राहते लागुन - हुरहूर.



काव्य करतांना होता अगतिक  
 उठते तिडिक — मस्तकाची.  
 तुझे मी करितों अर्धवट ध्यान  
 तरी का मन्मन — संतोषते ?

२०

नाहीं फार दूर आकाशींचा सूर्य  
 लाभतां सामर्थ्य — मारुताचें.  
 नाहीं सागराचा तळ खोल फार  
 होतां जलचर — जीवन हें.  
 नाहीं भयावह विपिनीं फिरणें  
 मृगेंद्राचें जिणें — येतां हातीं.  
 नाहीं देवराया फार दूरवर  
 भक्तीचें अंतर — असतांना.

२१

उगवण्यापूर्वी रवि गेला लया  
 भू-भेट ही तया — काय होय ?  
 जन्मापूर्वी प्राणी मरण पावला  
 मोक्ष आचवला — काय तया ?  
 दृष्टी जाण्यापूर्वी दृश्यें पूर्ण झालीं  
 प्रभा साठवली — काय होय ?  
 संसरण्यापूर्वी संसार जाणिला  
 सुख त्यांत मला — देवा काय ?

२२

वसुंधरा नित्य पाशात राहते  
 तरी ती गुंगते — स्वतांभोर्ती.

भास्कराचा कर इंदूस आधार  
 हास्याचे तुषार - सोडी तरी.  
 नियमनी आहे वेष्टिला सागर  
 तरी स्वेच्छाचार - चाले त्याचा.  
 व्यापाच्या जाळ्यांत देवा, मी राहतों  
 भजन करितों - तरी तुझे.

२३

चिखलांत रोज बीज हें रुजतें  
 तरी तें धरितें - वृक्षरूप.  
 काळ्या मेघोंदरीं वीज पडते  
 देहीं ती धरिते - उज्वलता.  
 कोकिलेच्या कृष्णकंठांत दडून  
 राहतें गायन - मनोहर.  
 अंधारांत देवा, लोपे मज्जीवन  
 प्रभा त्यास पण - लाभेल का ?

२४

चरावया बैल रानांत निघाले  
 क्षण विसरले - घन्यास ते.  
 आखाड्यांत मल्ल झुजाया लागले  
 क्षण विसरले - देहभान,  
 रांगत बाळ हें अंगणांत आलें  
 घरचें कुठलें - भान त्या ?  
 संसारांत देवा, मला तूं सोडिलें  
 स्वाभाविक झालें - विस्मरण.

२५

गोणी पाठीवर बैलाच्या लादली  
 तीहि त्यास झाली - जड नाहीं.  
 शिला ही लोटिली पर्वताच्या पाठीं  
 तीहि त्यास मोठी - भासली ना.  
 असंख्य नद घे सिंधू निज - देहीं  
 त्याची त्यास कांहीं - फिकीर का ?  
 व्याप माझ्यामार्गे देवा तूं लाविला  
 पाहिजे साहिला - मीही सुखें.

२६

उदयाचलीं ये अरुण म्हणून  
 काय पक्षीगण - गातात हे.  
 पौर्णिमेचा चंद्र वर ये म्हणून  
 सिंधू आनंदून - जाई काय ?  
 मंद समीरणें हाले उपवन  
 चाले का म्हणून - गान त्यांत.  
 नव्हे नव्हे आले देवाचे हे दूत  
 म्हणून संगीत - चाललें हें.

२७

क्षुब्ध झाला सिंधू एकच लहर  
 त्यांतून का वर - यावी कधी ?  
 संध्याकाळ झाली रंगाचा तुषार  
 पडे मेघावर - एकच का ?  
 नभों विलसलें इंद्रधनुष्य हें  
 एकच का राहे - रंग त्यांत ?

कसा देवा व्हावा, एकच तरंग  
कल्पनेचा दंग - तुझ्या गानी ?

२८

आले तसे पक्षी वृक्षी या बसले  
तरुस ते झाले - शोभादायी.  
फुटेल त्या मार्गी जल वाहू लागे  
तेही वळण घे - मनोहर.  
हवें तसें बाळ खेळाया लागलें  
दृश्य तें जाहलें - सुखावह.  
आले तसें मनीं विचार मांडिलें  
देवा, तुला झाले - मान्य काय ?

२९

कळ्यांतून करी खळबळ पाणी  
झालें दीनवाणी - येतां खालीं.  
माध्यान्हीचे कर झाले तापदायी  
सौम्य होती तेही - येतां खालीं.  
भिडली सिंधूची लाट आकाशास  
झाली ती उदास - येतां खालीं  
देवा झाला जरी माझा अधःपात  
पश्चात्ताप होत - कसा नाही ?

३०

देवा तुझ्या गळां हार न घातला  
मीहि न टेविला - माझ्या कंठीं.  
तसे तुझे गुण नाहीं वाखाणिले  
मीहि न वाणिले - माझे कर्घीं.

चरण मी तुझे कधी न वंदिले  
 माझेहि न केले - पूज्य लोकीं.  
 देवा, तुझी अशी भक्ति मी न केली—  
 तरी तू दाविली - कृपा तेव्हां.

३१

हिरवळ दाटे रानावनांतून  
 गाई ' मूक गान ' - वारा त्यांत.  
 नभागणीं येतां शशांक हासत  
 गाती ' मुग्ध - गीत ' - तारका तों.  
 महासागर हा दिसतो प्रशांत  
 गाती लाटा त्यांत - ' मुग्ध - गान '

विराट - स्वरूपा देवा तुझे गान  
 ' वाणीस ' या शीण - मात्र आहे.

३२

घराची सगळीं केलीं बंद दारें  
 थोडें तरी वारें - आंत राही.  
 थोडा तरी होई सिंधू खालींवर  
 जरी सभोंवार - प्रशांत तो.  
 जाळून हीं काष्ठें झालीं सर्व खाक  
 थोडी धुगधुग - तरी त्यांत.  
 घातला मनाला देवा पायबंध  
 थोडें तें स्वच्छंद - तरी राही.

३३

आकाशामधूनी सूर्य पुढें गेला  
 प्रकाश पडला - घरेवर.

वर्षालागिं गेला वसंत भेटून  
 पालवी फुटून - तरूस ये.  
 अंतराळांतून संचरला वारा  
 रानमाळ सारा - झाला सुखी.  
 दृष्टीपुढून या गेले संतजन  
 जीवना देऊन - सार्थकता.

३४

पूर्ण विकसतां हृदय - कमळ  
 तुझा परिमळ - दाटो त्यांत.  
 लोचना पुढून होता तम दूर  
 स्वरूप सुंदर - दिसो तुझें.  
 निघतां मंजूळ ध्वनी वार्णांतून  
 त्यांत गुण - गान - तुझें स्फुरो.  
 कोठेही मजला लाभतां पूर्णता  
 देवा, अपूर्णता - तुझी राहो.

३५

तुझिया ललार्ती चंद्रमा शोभतो  
 परी तो पावतो - क्षय - वृद्धी.  
 मोतियाचें पाणी तुझ्या लोचनांत  
 परी नाशवंत - तेंही आहे.  
 कमलास तुझ्या पाउलीं विकास  
 म्लान कळा त्यास - पण येई.  
 शाश्वत सौंदर्या, अभिजात कवे  
 उपमान द्यावें - तुला काय ?

३६

खावयास नाही अन्न घांसभर  
 अशाचें का घर - वृथा फोडूं ?  
 जेथें हंसकुल होतें तृषाकुल  
 हुंवायास जल - शोधूं तिथें ?  
 पुष्पांचे ताटवे भ्रमर त्यागिती  
 अशा ठायीं रती - कशी ठेवूं ?  
 त्रैलोक्याधिपते - तुझें कोशागार  
 सजे हा पामर - छुटावया.

३८

फुलें वेचायाला बागेमधें आलों  
 पहात बसलों - शोभा तेथें.  
 पाण्यावर नेलीं नदीवर गुरें  
 रमलों पाखरें - पाहतांना.  
 पाण्यांत टाकुनी बसलों मी गळ  
 किती गेला वेळ - ध्यान नाही.  
 जगदीशा तुझा जर्गी दूत झालों  
 रंगून मी गेलों - संसारांत.

३८

हळुहळू लागें पुष्प उमलाया  
 सुगंध दाटाया - तोंच त्यांत.  
 हळुहळू लागें तांबडें फुटाया  
 किलबील व्हाया - पक्षिगर्णी.  
 हळुहळू लागे अंगुली फिराया  
 सुस्वर निघाया - तंतुवाचीं.

हलुहलू लागे मन निवळाया  
त्यांत तों दिसाया - प्रभु-रूप.

३९

दिवसांतून ये एकदां सकाळ  
सारें भू-मंडळ - जागवाया.  
युगांयुगांतून एखादी विभूति  
अवतरे क्षिति - उद्धराया.  
वर्षांतुन येतो हंगाम पिकांना  
एकदांच जना - तोषवाया.  
स्वरूपाची देवा, तुझी विद्युलता  
'एकदांच' चित्ता - प्रकाश दे.

४०

नवविध रंग नर्भी तरंगले  
लोचनास झाले - प्रिय कांहीं.  
अनेक वाफे हे पिकांचे लाविले  
कृषीवला झाले - मान्य थोडे.  
पडले रत्नांचे ढीग; पसंतीस—  
रत्नपारख्यास - अल्प, आले.  
विभो, तुझ्यास्तव सतार छेडितों  
रुचेल राग तो - मानून घे.

४१

विहिरींत राहे पारवा धुमून  
काय तो स्व-स्थान - निंदितसे ?  
बेलीवर डोले पुष्प मनोहर  
बोले का 'निःसार - माझें जिणें' ?



पक्षी वृक्षावर गोड गीत गाई  
 शाप काय देई - तरूस तो ?  
 सुंदर जगांत देवा माझा वास  
 अमंगल त्यास - कसें बोलूं ?

४२

सर्व इंद्रुकला प्रिय सागरास  
 परी पौर्णिमेस - आळिंगी तो.  
 वर्ष - ऋतू सारे प्रिय कोकिळास  
 नव - कंठ त्यास - वसंती ये.  
 तिन्ही काळ होती प्रिय शीतांशूस  
 पण यामिनीस - हासतो तो.  
 नानाविषय मी देवा नित्य गातों  
 फार आनंदतों - तुझ्या गानीं.

४३

रवि - कर सारे विटले महीला  
 गेले पाताळाला - शेवटास.  
 तारका विटली नभाला पुरती  
 आली ती खालती - महीवरी.

✽ ✽ ✽

फुळाला विटला सुगंध निघाला  
 स्वर्गी जावयाला - क्षणामधें.  
 सागराला पुरें जल हें विटलें  
 गाठाय निघालें - इंद्रपद.

✽

✽

✽

जीवाळा मी आहे विटलें जगांत  
 आतां माझा अंत - काय आहे ?  
 यावयाचें खालीं ? जावयाचें वर ?  
 काय तें सत्वर - सांग देवा !

४४

कधीं काळीं पडे थोडें आवर्षण  
 तोंच सारे जन - गोंघळती.  
 कधीं काळीं होतो एक उल्कापात  
 तोंच भयाभीत - होती जन.  
 कधीं काळीं येते अमंगळ साथ  
 सारें तों जगत - होते कष्टी.  
 देवा, तुझे होतां थोडें विस्मरण  
 दुःखांत भुवन - बुडेल का ?

४५

आय देवा माझ्या देहास लागली.  
 नाहीं का भिडली - तुझ्या पदा ?  
 निराशा-सागर माझ्या भंवतालीं  
 त्याची कां न आली - लाट पार्यी ?  
 दुःस्थितीचा वेष्टी झंझावात मला  
 त्याचा का न तुला - स्पर्श झाला ?  
 लागतात पथीं उपाधींच्या ठेचा  
 पाट रुधिरांचा - न का दिसे ?  
 दरोडा घालिती आधिव्याधि देहीं  
 कर्णी कां न येई - कोलाहल ?

जीव तोड्डं तोड्डं तुला हें सांगतां  
द्रव तुड्ड्या चित्ता - कसा न ये ?

४६

सावरुनी तोल शिशु उभा राहे  
माय मागें पाहे - कौतुकानें,  
बागडाया लागे कौकरूं अजाण  
घर्नी कौतुकून - जाय मागें,  
अल्लड हा तारा फिरे नर्मी स्वैर  
उभा सुधाकर - रक्षाया त्या.  
नुमजुन देवा गातों तुड्डें गान  
पाठिराखा पण - होतोस ना ?

४७

साधो वा न साधो हें शरसंधान  
धनुष्यास बाण - लाविला मी.  
दिसो वा न दिसो पुढील तो पथ  
धावाया सांप्रत - सजलों मी.  
असो किंवा नसो खोल सिंधु - तळ  
ध्यावयास ठाव - तयार मी.  
भेटो वा न भेटो मजला सर्वेश  
त्याच्या संगितास - गाईन मी.

४८

वर्षाकाळ येत गेले मेघगण  
हृद्गत करून - खुलें लोकीं.  
एक क्षण देतां भेट सौदामिनी  
हृद्गत मोदिनी - करी खुलें.

सूर्याचें किरण भेटले दंवास  
 खुले करायास - अंतरंग.  
 देवा आहे तुझी वाट मी पहात  
 कराया हृद्गत - खुलें माझे.

४९

अनंत आकाशीं अनंत तारका  
 अनंता त्यांत का - वास तुझा ?  
 अज्ञात सागरीं शिंपले अज्ञात  
 अज्ञाता का त्यांत - लपसी तूं ?  
 मनोहर पुष्पीं मनोहर वास  
 मनोहरा वास - त्यांत तुझा ?  
 वाचस्पतीस तूं वर्णातीत देवा  
 कसा मी वर्णावा - तुझा ठाव ?

५०

गर्दांत चुकलें रानचें पाखरूं  
 कोण लागे करूं - फडफड.  
 पाण्यांतून आला वर जलचर  
 करी खालीवर - तळमळ.  
 काटेच्या कुंपणी गोवत्स सापडे  
 फोडी हंबरडे - दीनवाणी.  
 दृश्ये हीं पाहूनी डोळां आलें पाणी  
 देवा, तें पुसुनी - काढाल का ?

५१

आजवरी दोष जेवढे मी केले  
 तेवढे मांडिले - तुझ्यापुढें.

शात सुहृदास ज्या न कर्षी झाल्या  
 अवगत केल्या - गुजगोष्टी.  
 सूर्यकिरणांत जेवीं धुलीकरण  
 आल्या त्या दिसून - पश्चात्तार्पी.  
 त्यांनीं तुझे मन नाहीं संतोषलें  
 पाहिजे मी केलें - दुजे काय ?

५२

हृदयीं दाटती हृदयीचें भाव  
 बाहेर त्या वाव - मिळेचना.  
 बघतात जन प्रेमळ करून  
 उपचार मन - तोषवाया.  
 इंदू स्वकरानें न्हाणितो भूगोल  
 त्याचें चित्तानल - शांततें का ?  
 शासन वा कर थोर उपकार  
 नेत्रीं अश्रुधार - आण देवा.

५३

पाण्याचें गांभीर्य मनांत नेणून  
 बसलों घेऊन - हार्तीं जाळें.  
 क्षणाक्षणामार्गे नवेंनवें जाळें  
 कष्टानें विणिलें - स्वतांच मी.  
 सत्यरूप नाहीं जलाचें कळलें  
 सावज न आलें - इष्ट हार्तीं.  
 कानगोष्ट देवा मजलागीं सांग  
 ओटा वा अथांग - सागर हा ?

५४

उष्ण मी टाकितों उसासे म्हणून  
 का न ते साहून - दूर होसी.  
 दाटला हा कंठ बोलेन निष्ठुर  
 म्हणून का दूर - होतोस तूं.  
 हातपाय माझें गळाले म्हणून  
 काय आलिंगन - टाळितोस ?  
 अथवा मी तूँते स्तवितों प्रभुजी  
 काय इतराजी - म्हणून ही ?

५५

सांगतां तुजला वृत्त जीविताचें  
 देवा होतें तुझें - अधोमुख.  
 प्रशंसा करितां तुझिया गुणांची  
 होते वृत्ती तुझी - नम्र फार.  
 पाउलें मी जावीं तुझीं जों वंदाया  
 आशिर्वाद द्याया - वाकतोस.  
 स्वभाव तुझा हा कसा पालटावा  
 दर्शनाचा व्हावा - लाभ कसा ?

५६

धान्याची मोजणी मनांत करीत  
 भूमी नांगरीत - शेतकरी.  
 नव्या प्रदेशाचें चिंतन करीत  
 होडी वल्हवीत - खलाशी तो.  
 सुखें वर्तमानां असतां रमत  
 स्वप्नें पडतात - गोड भावी.

आवर्षण किंवा अदृष्ट तुफान  
चित्तर्नी तुड्या न - कळे मला.

५७

कोकिलेचा कंठ शिणे न गाऊन  
उलट शोभून - येतो त्यानें.  
पर्णाच्या भारांनै पादप लवे न  
उलट दिसून - येतो भव्य.  
झिजे न वाहून सरितेचें पात्र  
उलट विस्तृत - होतें तयें.  
प्रभूस्तव काया शिणतां शिणे न  
उलट नवीन - बल येई.

५८

असाध्य रवीची भेट रजनीस  
कल्पिते ती त्यास - इंदु-रूपें.  
असाध्य सिंधूचा ठाव निर्झरास  
गाठी तो तयास - नदीरूपें.  
असाध्य काळाचा आद्यंत दृष्टीस  
वर्तमान त्यास - उभा करी.  
असाध्य तूं देवा मज पामरास  
होसी दृगोचर - भक्त-रूपें.

५९

क्षितिजास झालें रवीचें स्मरण  
जाहलें तों म्लान - त्याचें मुख.  
सरितेस झाली सागराची स्मृती  
तिची चित्तवृत्ती - हेलावली.

होई पवनास आकाशाचा भास  
 तोंच ये तयास - स्थीरपणा.  
 होतां देवा, तुझी मला आठवण  
 काय दिव्यपण - सांग येई ?

६०

शीडावीण झालें तारूं का म्हणून  
 जावें तें बुद्धन - स्थिरार्णवी ?  
 दृष्टीवीण आहे आक्रमणें पथ  
 सरळ मार्गांत - भय काय ?  
 स्वप्नावीण झाली निद्रा का म्हणून  
 घ्यावी ती जाणून - कालज्ञोप ?  
 देवसानिध्यास आचवला भक्त  
 नव्हे का तो मुक्त - तिन्ही काळ ?

६१

सोसाट्याचें गेले वादळ सरून  
 स्वच्छ ये दिसून - दृष्टिलार्गी.  
 पावसाच्या सरी गेल्या ओसरून  
 ये नवजीवन - सर्वाटार्या.  
 भरती ओहटी सिंधूची संपली  
 गोड कळा आली - त्यास अंती.  
 क्षण एक झालें माझे मन स्थिर  
 देवा, क्षणभर - भेट दाना ?

६२

वृक्ष-बहुरींचे अनेक प्रकार  
 मिळून सुंदर - बन बने.



सतरंग जेव्हां एकत्र मिळती  
 तेव्हां ते निर्मिती - इंद्रधनू .  
 शून्यामध्ये ग्रह गोल सामावितां  
 ये एकरूपता - विश्वाची त्या.  
 सान्यावृत्ती होतां एक तुझ्याठायीं  
 अल्प भास होई - तुझा देवा.

६३

सुंदर का चित्र देवा तूं असावें  
 कपाटीं ठेवावें - पहावया.  
 सुवर्णकमल अथवा सुरेख  
 मोह जें नावेक - निर्मी मनीं  
 तलम कातीव वस्त्र प्रदर्शनीं  
 नित्य कौतुकुनी - पहायाचे.  
 बोलकी बाहुली - सुवासिक पुष्प  
 असो तुझें रूप - उपयोगी.

६४

जुळतां जुळे ना एक साधा सूर  
 बिघाड सतार - पावली का ?  
 टाकिता टाकी ना पुढती पाऊल  
 झाले का नाठाळ - जनावर ?  
 सरतां सरे ना आज निशा घोर  
 दुःख अनावर - झालें काय ?  
 गातां गाववेना देवा तुझें गान  
 जीवास कळे न - काय झालें ?

६५

देह आणि माझे मन पराधीन  
 त्याचें विकसन - व्हावें कसे ?  
 कुटुंब आणखी राष्ट्रांतील जन  
 झाले हीन दीन - परपार्शी.  
 देशादेशांतून अखिल विश्वांत  
 अन्योन्यांचा घात - होत आहे.  
 दैत्यासवें तूही स्वर्गी झगडसी  
 पालटावी कशी - दुर्दशा ही ?

६६

सर्वच पुष्पांचें सुरेख स्वरूप  
 सर्वांत सौरभ - काय पण ?  
 सर्वच वृक्षांना शाखा आणि पर्ण  
 सर्वास का पण - घनछाया ?  
 सर्वच सरिता तुडुंब भरल्या  
 सर्वच का झाल्या - हितकारी ?  
 सर्वच मानव असती सर्वेश  
 परी एखाद्यास - देवपण.

६७

भेटावेसे वाटे गिरीला नभास  
 लाघे तों तयास - निसर्ग-श्री.  
 घरेचें पहावें अंतरंग वाटे  
 सागरा तों भेटे - रत्नाकर.  
 कवळावा गमे द्विजा अंतरिक्ष  
 सुखदावकाश - तोंच गाठी.

मानवास वाटे गाठावें प्रभूस  
तोंच कल्पवृक्ष - त्यास भेटे.

६८

रवीमुळें झाला रजनीचा दिन  
नर नारायण - करणीनें.  
बियांचें रोपटें केले जीवनानें  
आणिक ज्ञानानें - चराचर,  
भावनेनें जर्गी सुखदुःख झालें  
अंतःचक्षूमुळें तम - प्रभा.  
माझे स्थित्यंतर देवा तुझेमुळें  
' वार्डट चांगलें ' - होत आहे.

६९

मुखवाया गाई खग वनराई  
अंतरंग होई - त्याचें खुलें.  
इंद्रूचें स्वागत सिंधू करी गात  
अंती तो पावत - समाधान.  
वंशतरूवर पवन सुस्वर  
गाई तोही स्थिर - तेंथें होई.  
देवा माझे गान तुझियावरून,  
अंती लाधे पण - चित्तशांती.

७०

शब्द मुखांतून बाहेर निघाले  
वाऱ्यावर गेले - विरून ते.  
सुरेल निघाली कंठांतून तान  
अंतरिक्षांतून - संचरली.

हृदयामधून हृद्रत निघालें

भरून उरलें - अवकाशीं.

चित्तांतला भाव चित्तांत निमाला

स्वर्गीं पोहोचला - देवापाशीं.

७१

म्हणतोस सांग जगाला संदेश

तुझ्या जीवितास - आठवोनी.

“अज्ञात सगळें मागचें पुढचें

परी म्हणायाचे - ज्ञात सारे.

दुःखांत राहून मुखानें सुखाचे

पोवाडे गायाचे - वरवर.

आणि न कळतां लोपायाचे तमीं

प्रकाशाच्या घामीं - म्हणतच.”

७२

पाहिल्यावाचून पुढचें पाऊल

टाकी न नाटाळ - चित्त माझें.

भूतकाळ ध्यानीं मनांत आणून

तें न जाणें ज्ञान - भविष्याचें.

धुक्याचें पटल एवढें सारून

त्यास दाखवून - मार्ग देई.

भ्यावयाचें नाही देवा तें चढाया

किंवा उतराया - गिरी दरी.

७३

ओठास लाविला शेवटचा प्याला

सुधा, किंवा घाला - विष त्यांत.

कड्यावर जीव उभा हा राहिला  
 लोटा वा सांभाळा - त्यास आतां.  
 शिरावर आहे खडी तलवार  
 करा खालीवर - इच्छेवर.  
 याचेपुढें पण पाहूं नका अंत  
 अंतीं विनवीत - देवा तुळा.

७४

घायाळ समरीं झाला एक वीर  
 दुजा तों तयार - त्याचे जागीं.  
 प्रखर तापानें एक झरा आटे  
 दुसरा तों फुटे - जवळच.  
 खेळतांना डाव गडयाचा हुकला  
 पुढें तोंच आला - त्याचा भिड्क.  
 माझ्या कर्तव्यांत होतां काहीं उणें  
 निभावून नेणें - देवा तुवां.

७५

थोडका खेचावा वारूं आर्धी मागें  
 पुढें तेव्हां निघे - भरधाव.  
 जलौघ लोटावा थोडकासा मागें  
 वेगें तोंच लागे - वहावया.  
 धनुष्याची दोरी जितकी आखडे  
 तितका तों सुटे - शर वेगें.  
 देवा तुला गाया मन मागें घेई  
 स्थिती हीच देई - स्फूर्ति मला.

५६

ऐश्वर्याचे भोग जरी न लभती  
 लाघे चित्तशांती - नामी तुझ्या.  
 मोराचा पिसारा निववी लोचन  
 जरी न शयन - झालें त्याचें.  
 चंद्राचें चांदणें मन आल्हादवी  
 क्षुधा न घालवी - तृषा जरी.  
 लावावी कसोटी काय व्यवहारी  
 काव्याची माधुरी - चाखतांना.

७७

इच्छा नसतांही वाहते सरिता  
 गोड गंभीरता - तीस येते.  
 नसतां मनीषा वाहतो पवन  
 लहर होऊन - जातो शांत.  
 हेतु नाही तरी कोकिळा गातसे  
 शांत रस वसे - तिच्या गानीं.  
 इच्छा नसतांही गातों देवा गान  
 येवो तें शोभून - तुझ्या पार्यां.

७८

बाळ वीर झाला कौतुकून आई  
 त्याचेकडे पाही - वारंवार.  
 मोटनाडा घेई गोन्हा मानेवर  
 धन्याचें अंतर - संतोषतें.  
 पक्षिणीभंवतीं पिळें करितात  
 गुजगोष्टी होत - हर्ष तिला.

घेतों मी गायनी देवा मोठेपण  
अजाण म्हणून - चोज कर.

७९

वेशीपार्शी आळा गांवचा चौघरी  
झाले नर-नारी - बेभान तों.  
नवरदेव ये बोहल्यावरतीं  
गोंधळ सभोंतीं - उडे तोंच.  
नव्याची पुनव आली सुकाळांत  
दंगल खळ्यांत - उडाली तों.  
प्रभुची चाहुल लागली जों चिर्तीं  
बेहोष तों वृत्ती - झाली माझी.

८०

बाळ खोड्या करी लटकें उन्हांत  
त्याचें बांधतात - घर तर.  
उसना रुसवा गाय मनीं आणी  
पान्हा आखडोनी - वासराचा.  
लाडीकपणानें मारी निजपोता  
सिंहीग चपेटा - मुखावर.  
देवा नित्य चुका होतात हातून  
गोड शिक्षा पण - कर मला.

८१

अस्तोदयापूर्वी रवीचें स्वरूप  
राहते धरून - विशालता.  
भरती ओहटी व्हावयाचेंपूर्वीं  
गंभीरता घरी - रत्नाकर.

झाले आणि आतां व्हायाचें वादळ  
 स्थिर भूमीतळ - म्हणून हें.  
 देवा तुझ्या गार्नीं होतें चित्त शांत  
 उदय कीं अस्त - समजूं हा ?

८२

माता आणि पिता दोघेहि प्रेमळ  
 मधें उभें बाळ - संभ्रमांत.  
 स्वर्ग आणि धरा दोघेहि स्नेहाळ  
 क्षितिज निश्चळ - मधें ठेलें.  
 दिनान्त रजनी दोघे समतोल  
 मधें संध्याकाळ - घुटमळे.  
 देवा तुझ्यापार्यीं आणि मायाजाळीं  
 माझी ही भ्रमली - मति आहे.

८३

हर्षानें उडायलागे रत्नाकर  
 सोडी काठावर - लहरी तो.  
 खेळे संध्या रंग अनेक तुषार  
 लागे मेघावर - फेंकावया.  
 हिरवा शालू घे सृष्टी अंगावर  
 त्यांत चराचर - सुखवी ती.  
 तुझ्या अंतरांत हासे दयासिंधू  
 देवा एक बिंदू - दीनास दे.

८४

दिवसाचा शीण रवो उतरवी  
 संध्या तो भूषवी - पण त्यानें.



वसंत हृद्गत करी अंतीं खुलें  
 वनश्री तों डोले - आनंदानें.  
 दीनकथा मेघ भेटून भूमीस  
 कथी तों ये तीस - गोड कळा.  
 ऋरितां जीवाचें दुःख रितें पार्यो  
 देवा तुला होई - शीण काय ?

८५

उत्सुक मजला देवा थोडा वेळ  
 उमें राहूं घाल - दारी काय ?  
 एवढीच मुभा बोला काय घेऊं  
 येत जात जाऊं - मंदिरांत ?  
 थोडकी आणखी करूं का सलगी  
 येऊं का पर्येकीं - पायापार्शी ?  
 ठेवाल का देवा सरोष अंतर  
 होता प्रिय दास - शेवटीं हा ?

८६

भय नको देवा बाळगू मनांत  
 फुलें उद्यानांत - खुडीन मी.  
 अथवा पाहून महाई रत्नास  
 मोहानें तयास - लुबाडीन.  
 दर्शन घडतां अजबखान्याचें  
 ढळेल तयाचें - नच रूप.  
 तुझिया विश्वांत देवा मी राहून  
 परत जाईन - आलों तसा.

८७

वेलीवर पुष्प झालें आहे म्लान  
 कांहीं बीजावीण - त्यांत नाहीं.  
 आटलें नदीचें सगळें जीवन  
 तेथें पात्रावीण - कांहीं नाहीं.  
 गेल्या पर्ण - शाखा तरूला टाकून  
 एका खोडावीण - त्या न कोणी.  
 गेलें देवा माझें जीवित सुकून  
 एका आशेवीण - तुझियाच.

८८

शशी आणि तारे यांस उजळून  
 रवी हें भुवन - सोडितसे.  
 पुत्र आणि प्रजा पात्र झाल्यावर  
 नृप राज्यभार - टाकितसे.  
 सुखीदुःखीतांना संतोष देऊन  
 सुखानें सुमन - प्राप सोडी.  
 देवा तुझे विश्व झाल्यावर भक्त  
 स्वर्गी बंधमुक्त - मग हो तूं.

८९

अनेक वृक्षांनीं शोभे वनराई  
 अनेक रत्नांही - रत्नाकर.  
 नाना कल्पनांनीं शोभे महाकाव्य  
 राजवाडा भव्य - दालनांनीं.  
 मानवांनीं येई भूगोलास शोभा  
 तशी अंतरिक्षा - विहगांनीं.

ग्रहगोल यांनीं होई विश्व भव्य  
 किन्नर गंधर्व — यांनीं स्वर्ग.  
 माझ्या चित्तांतील अनेक कलांहीं  
 देवा तुझें होई — एक गान.

९०

गाभान्यांत ध्वनी क्षणैक काढिला  
 घुमत राहिला — कांहीं काळ.  
 कानावर येई लकेर सुरेल  
 राही अल्पकाळ — श्रुतींत ती.  
 खग उडे गात सरितेवरून  
 कांहीं काळ स्वन — पात्रीं घुमे.  
 सर्वस्व खर्चून गातों देवा गान  
 होई अल्प पण — रंजन का ?

९१

पाडितात पैलू दुखवून हिरा  
 कराया रुचिरा — बाह्यकांती.  
 नित्य जाळितात कनकाची काया  
 मोल ठरवाया — व्यवहारी.

✱

✱

✱

सौंदर्याची देवा विकृति पाहून  
 अंतरीं भुवन — संतोषतें.  
 कलाहीन माझें परंतु गायन  
 रसिका ऐकून — घेशील का ?

९२

गंधोदक देवा सपात्र चरणों

ठेविलें अपुनी - नाही काय ?

वस्त्र बहुमोल किनारी; सादर—

केलें अंगावर - नाही काय ?

विकसित पुष्प सपर्ण हें माथां

ठेवियलें आतां - नाही काय ?

देवा अर्पिता मी तन मन धन

सांगा पूजार्चन केलेंच ना ?

९३

आला आहे प्राण रवीचा कंठाशीं

बुडवी तो हास्यीं - वसुंधरा.

होईल सिंधूंत नदी नामशेष

चाले तिचा घोष - अजूनही.

प्रलयावधि हा उद्यांवर आला

विश्व संगीताला - करी तरी.

होईल का देवा माझा जर्गी अस्त

तुझे गात गात - गुण-गान ?

९४

टकडीच्या आड रविबिंब आलें

उदय पावलें - वाटतें ना.

गर्द झाडींतून वाहतो निर्झर

आधीं दृग्गोचर - होत नाहीं.

पर्णाआड आहे पुष्प विकसलें

परंतु तें आलें - ध्यानांत ना.

माझ्या सन्निध का देवा वास तुझा  
पडदा भ्रान्तीचा - आड पण ?

९५

क्षणोक्षणीं भेटे उषा क्षितिजास  
दिसते जगास - एकदांच.  
क्षणोक्षणीं ग्वाही काळ दे सर्वास  
वाटे प्रत्येकास - एकदां ये.  
क्षणोक्षणीं भेटे भव्यता बीजास  
दिसतो विकास - एकदां तो.  
क्षणोक्षणीं देवा काय भेटतोस, —  
व्हावयाचा भास - पण केव्हां ?

९६

दिसभर पक्षी फिरून आकाशीं  
आला घरट्यासी - विसाव्यासी.  
नदीच्या पात्रांत वरी येरझारा  
दिनान्तीं घे थारा - नाव तीरीं.  
दिनराज प्रांत नभाचे उल्लंघी  
रजनीच्या अंकीं पहुडायी.  
व्याप सगळे हे ईश्वरा सारून  
कर्धी मी येईन - निजधामीं ?

९७

म्हणूं का देवा मी तुला लोकपाल  
दर्शन दुर्मिळ - ज्याचें आहे ?  
बोल्हूं किंवा तुला मानकरी थोर  
भेट ती दुष्कर - फार ज्याची ?

माझा संवगडी किंवा तूं अससी  
 दूर जो गांवासी - गेला आहे ?  
 किंवा देवा माझा तूंच माय-बाप  
 बाळास अपाप - भेट मग.

९८

देवा माझे आहे चंद्रमौळी घर  
 तुझे तें मंदीर - थाटीन मी.  
 जवळच वाहे शुद्ध भीमानळ  
 करीन त्रिकाळ - अभिषेक.  
 भागवील नित्य धुधातृपा तुझी  
 कपीला दारची - गाय माझी.  
 आणिक कशाची नको तुज चिंता  
 चल तूं अनंता - घरीं माझ्या.

९९

कितीही आतर्पी पादप तापला  
 वाहतां तोषला - वायुवीचि.  
 कितीही अंतरीं रागेजली माय  
 शिशूपुढें होय - आनंदीत.  
 शब्दावीण काव्य कितीही आडलें  
 स्फूर्तीसर्वें झालें - जागें पुनः  
 कितीही जाहलें चित्त पाषाणाचें  
 त्यास देववाचे - झरा फुटे.

१००

पडछाया नाही पाहिली अजून  
 दीप मालवून टाकिसी कां ?

बांधाबांध नाही झाली सामानाची  
 वाट प्रवासाची—बुजविसी ?  
 कांठचें न तारूं केलें मी मोकळें  
 दर्यांत खवळें—तुफान तों.  
 तुझिया ध्यानाची ही पूर्वतयारी  
 शेवटची परी—करिसी कां ?

१०१

सुकलेल्या पाना—गळत नाहीस  
 दुःख साहतोस—तरुवरी.  
 आडमार्गा पूर्ण बुजत नाहीस  
 गोळा करितोस—कांटेकुटे.  
 पंख नसलेल्या गरीब विहगा  
 वारा पिऊन कां—जगतोस ?  
 दुबळ्या असार माझिया जीविता  
 कशांत तूं आतां—गुंतलास ?

१०२

वाटतें थोडकें गातांना थांबावें  
 तुझ्या आयकावें—चाहुलीस.  
 कार्यांत निमग्न होतां पहुडावें  
 स्वप्नांत पहावें—तुझें रूप.  
 आवडीचा सारा पसारा लोटून  
 तुज आलिंगन—दृढ द्यावें.  
 विनंती परंतु—हातचें सोडितां  
 मी तुज मुक्तां—होऊं नये.

१०३

चंदनाच्या गर्ळी पडली बाभळ  
 वट हे पिंपळ - एक झाले.  
 निवडुंगालागीं भेटे घोरपड  
 त्यांत तरवड - मिसळला.  
 जाईच्या मंडर्पी गुलाब फुलला  
 जवळ हासला - गुलछबू.  
 सृष्टी ही प्रभूनें एकजीव केली  
 तुझ्यांत दुफळी - मानवा कां ?

१०४

आहे नाही अर्थ वाळाच्या बोर्लीत  
 नाही का हृद्गत - त्यांत त्याचें.  
 विकसित पुष्पी गंध आहे नाही  
 हृदय का नाही - खुलें त्याचें.  
 सुख दे वा न दे वाऱ्याची लहर  
 मोकळें अंतर - तरी तिचें.  
 माझ्या गार्नी देवा आहे नाही अर्थ  
 पण का न त्यांत - अंतरंग ?

१०५

पर्णाआड फूल फूलाआड गंध  
 गंधाआड मोद - भ्रमरास.  
 रात्रीआड दिन दिनाआड तेज  
 तेजाआड दृष्टी - लोचनास.



शब्दाआड काव्य काव्याआड अर्थ  
 अर्थाआड सुख - रसिकास.  
 देहाआड चित्त चित्ताआड आत्मा  
 आत्म्या आड लक्ष - देवा तुझे.

१०६

विचार-मालिका भ्रमे कल्पनेंत  
 ध्येयाचा आद्यंत - नेणुनीया.  
 अवकाशी भ्रमे पुंज हा ग्रहांचा  
 शोध अज्ञाताचा - लावावया.  
 विशालपट हा विणीत चालला  
 काळ अज्ञेयाला - भूपवाया.  
 शून्यांतच देवा भ्रमो माझे मन  
 होईल म्हणून - 'साक्षात्कार'.

१०७

प्रातःकाल-गान द्विजवरें पूर्ण  
 कधींच गाऊन - केलें नाही.  
 वनराजगीत गाऊन वसंत  
 पूर्णतेस नेत - नाही कधी.  
 पूर्णेंद्रु-संगीत झालें होणार न  
 सिंधूचे गाऊन - कधी काळीं.  
 संगीत-सम्राटा देवा तुझे गान  
 कसें मी गाऊन - पूर्ण करूं ?

१०८

स्फुंदायास बाळ लागलें म्हणजे  
 आईनें पाहिजे - शांतविलें.  
 पाहिजे वर्षाव पावसाचा झाला  
 तस भूमितला - निववाया.  
 पाडस चुकलें माय त्याची त्यास  
 आर्धी दावायास - हवी आहे.  
 देवा माझ्या जीवा 'ओढणी' लागली  
 पाहिजे काढली - तुवांच ती.



## प्रणय - गीत

### स्त्री आणि पुरुष

[ सुनीत ]

वेली आणि फुलांतलें वसतसें देहीं तुझ्या मार्दव  
मी तों राकट चालतां पदतलीं संचूर्ण होती शिला.  
उच्छ्वासावरतीं तुझ्या विहरतो पुष्पांतला सौरभ  
सेवायास तयास सज्ज भवती होतो अलींचा थवा.  
लागे भव्य गिरीस नित्य वणवा श्रासानलें माझिया  
माझा वास न साहुनी निवसती गिर्यंतरीं श्रापेंद.  
शोभें लास्य तुझ्यापुढें मधुर तें देवांगनांचें सदा  
दैत्यांचें घनघोर तांडव परी माझ्यापुढें चाललें !  
आले मंगलभाव एकवटुनी जेव्हां विधीच्या हृदीं  
वाटे त्या समयास मूस तनुची त्यानें तुझ्या ओतिली !  
सर्वांगें असुरासवें झगडतां क्रोधानलें पेटली  
त्याच्या हातुन तेघवा उतरली माझी कठोराकृती.  
“ इंदूची ” पण बोललीस “ महती वाढे रवीच्यामुळें  
आहे यास्तव मी सदैव अपुल्या कक्षेमधें शोभुन ! ”

१०-११-२७

## तूं आणि तत्त्वज्ञ

[ सुनीत ]

देई भव्य निसर्ग ईश्वर मला संगीत गुंगावया  
 माझे गीत तुझ्यावरून परि हें घोळे सदाचें पहा.  
 आहे मानवजात हांसत मुद्दे माझ्या सभोंती किती  
 लोकीं एक तुझे स्वरूप मजला गे ! रम्य वाटे अती.  
 तत्त्वांची वचनें असंख्य भवती मी माझिया पाहतों  
 नाहीं एक तुझे तयांत म्हणुनी तीं शून्यता पावती.  
 साऱ्याही जनतेस टाऊक असे मी थोर वाचस्पती  
 बोलाया उठतां तुझ्याविण दुजा मी शब्द ना जाणतो.  
 आचारावरतीं तुझ्या उमटतें माझे जर्गी वर्तन  
 माझ्या भावकला सदा विकसती त्वच्चित्तवृत्तीवर.  
 मी माझेपण जाण सन्निध असे केलें तुला सादर  
 चित्तीं स्थापुन मूर्तरूप करितों आहे तुझे पूजन.  
 —आहे मानव ईश्वराधिन असें तत्त्वज्ञ जें सांगती  
 तें वाटें न खरें तुझ्या वधुनिया बाले ! प्रभावाप्रती !

१२-५-१४

## मोहिनी

[ सुनीत ]

माझ्या दृष्टिपुढून दूर सरतां थोडी तिची आकृती  
 हंसींच्या जणु मालिका विहरती सद्भावना मानसीं.  
 अत्याचार अघोर आजवर जे हातून या जाहले  
 गेलें जीवित जें निरर्थक विझे त्यांची स्मृती दारुण.  
 ध्येयाचे दिसतात नंतरं मनश्चक्षूस माझ्या गिरी

होतो भासहि अल्पकाल फिरतो माथ्यावरी त्यांचिया.  
 येते घेउन वाटते मजपुढें माला यशोदेवता  
 कंठी ती पडणार — तोंच पुढती येते पुनः मोहिनी—  
 काया पूर्ण हिरण्मया रुळतसे माळा गळां कांचनीं  
 नक्षत्रद्युति भव्य भालपटलीं आहे जिच्या शोभत  
 जिंकायास चराचरास सजली जी का कटाक्षावर  
 दावोनी निज हावभाव दुसरी कीं उर्वशी मेनका !  
 —जाते लोपुन देहभान तिजला द्याया दृढालिंगन  
 होतो उत्सुक मी पुन्हा मिळवण्या धूळीमधें जीवन !

## तो प्रसंग

[ चाल—भूपती वैभन ]

“तुजभंवती पडला हा वेढा हुजऱ्यांचा.

त्यांतून घडे वर्षाव तुला मुजऱ्यांचा.

केलेस पराक्रम शौर्यांचे तूं मोठे

जरतारी शोभे तुज शेल्यापागोटें.

थे गाजतवाजत वेशीच्या बाहेर

ऐटींत होउनी घोड्यावरती स्वार.

पण गडी शिपाई साधा । होउनी

गेलास नातगोताला । सोडुनी

शुभकौल तुला मी द्याया । चोरुनी

अडखळलें होतें वेशीच्या दारांत

आटवे अजुन तो प्रसंग मज दिनरात.”

## ती कल्पना

घेतां नांव तुझे मुखीं मधुर हीं बाळें हसूं लागली.  
 सारे आणि वनांतले विहगही गानामधें रंगले.  
 आनंदी परिवार घेउन सर्वे येऊं उषा लागली  
 — नेत्रीं पाहुनिया तुला पण गडे अश्रू उभे राहिले !  
 व्हावा स्पर्श तुझा म्हणून जगतीं हा वाहतो मारुत.  
 व्हावें दर्शन गे तुझे म्हणुन हा येतो नभो भास्कर  
 सारा आणि निसर्ग रम्य दिसतो होता तुझी संगत.  
 — होतो कां सहवास गोड न कळे मातें तुझा दुःसह.  
 ध्येयाची तव उच्चता पटविती उत्तुंग सारे गिरी  
 कीर्तीची तव गे प्रभा वितरवी हा इंद्रु लोकांतरीं  
 सिंधू सद्गुणरत्नसंघ दडला सांगे तुझ्या अंतरीं  
 — होतो पाहुन हे उदास अगदीं मी मात्र अभ्यंतरीं.  
 लोकीं ठेविल काळ शोक करण्या मागें तुला वा मला.  
 या सौख्यांतहि मन्मतीस करिते ही कल्पना व्याकुला !

## तू आणि लोकभ्रम

[ वृत्त — साकी ]

ध्यान लागुनी तुझे होतसे माझे चित्त उदास  
 जन वदती कीं यास लागला कर्तव्याचा ध्यास !  
 प्रेम तुझे ज्यावर तीं बसतो वेचित पुष्पे बागीं  
 भास जगाला कीं देवाची अति आवड यालागी !  
 सहवास न मज रुचे जनांचा प्रिय वाटे एकांत  
 निसर्गगोडी जग वदतें तर यास असे अत्यंत !

प्राणावरचें संकट होतें तुझें निभाउन नेलें  
 तेव्हांपासुन जनहितकर्ता हें मज नांव मिळालें !  
 तुझ्या चिंतनीं पूर्ण निमाले राग लोभ जरि माझे  
 लोक बोलती निर्विकार मन झालें आहे याचें !  
 \* \* \*  
 गाणीं आहें गात खरोखर तुझिया प्रेमरसार्ची  
 सर्व बोलती ' धन्य असो तर याच्या कल्पकतेची ! '

८-१२-२६

## विरोधी प्रेम

[ वृत्त - साकी ]

“ माझ्या दारावरून होतें तुमचें जाणें येणें  
 झालें नाही परंतु तुमचे वरती चुकुन पहणें !  
 तुमच्या मार्गी सामोरी मी असेन कितिदां आलें  
 दृष्टीचें पण तुमचें माझें मीलन नाही झालें !  
 अपुल्या कार्नीं यावे म्हणुनी वदलें मी मधुबोल  
 कर्णपथावर परंतु तुमच्या झाले सारे फोल !  
 करित राहिले स्तुती आपुली तुम्हां कळेल म्हणून  
 थक जाहलें निर्विकार पण आपण हें ऐकून !  
 गायनवादन यावर कळलें फार आपुली गोडी  
 म्हणुन राहिलें गात लागतां चाहुल अपुली थोडी !  
 गभीर वृत्ती परी न यानें अपुली ढळली कांहीं  
 आणिक तेव्हांपासुन मजला गाणें रुचलें नाही !  
 —वरपांगीं नच तुम्ही दाविलें प्रेम कधी असलेलें  
 म्हणून माझें मानस आहे तुमच्यावर बसलेलें ! ”

## तुझे गान गावें कसे ?

[ वृत्त - सुमन्दार माला ]

तुझ्या लोचनींचें पाहतांच पाणी

तृषार्तास या लाभतें जीवन.

मुखीचा तुझा चंद्रमा पाहतांना

मिळे या चकोरास संजीवन.

तुझ्या केशपाशावरी दृष्टि जातां

जडे सारखें या मयूरा पिसें.

तुझे गान गावें कसे सांग आतां

असें जाहलें चित्त वेडेपिसें.

तुझ्या हातच्या कंफणांच्या ध्वनीनें

हरीची क्षणीं वासरी भंगते.

मुखीच्या तुझ्या गोड आलापनादें

तसें गान विश्वांतलें थांबतें.

तनूच्या तुझ्या हालचालीमुळें या

महापंचभूतांत आत्मा दिसे.

तुझे गान गावें कसे सांग आतां

असें जाहलें चित्त वेडेपिसें.

तुला देवता मी वदावें तरी त्या

तुझ्या धाव घेतात पायाकडे.

गळां काय घालूं सुमन्दारमाला

फिकी ती तुझ्या वैजयंतीपुढें.

स्तवावें तुला काय आहेत सारे

प्रभूचे तुला भाट गाया तसे.



तुझे गान गावें कसें सांग आतां  
असें जाहलें चित्त वेडें पिसें.

---

## तूं आणि मायभू

[ वृत्त — मालिनी ]

अविरत जरि बाले येसि दृष्टीसमोर  
नकळत वदनाची दाविसी चंद्रकोर  
पदरहि जरि नेसी सावरोनी कटीतें  
अवसर मज नाही दृश्य हें पाहण्यातें !  
मजसि वधुनि वाले छेडिसी एकतार  
अससि हृदय माझे जिंकण्यातें तयार.  
मधुर मधुर घेसी या जरी गोड ताना  
करिल परि तुझ्या या कोण गे कौतुकांना !  
सकल सुगुण माझे आठवोनी मनांत  
बससि रुचिर त्यांचा हार मोदें करीत.  
अधिर जरि शिरीं तूं माझिया अर्पण्यातें  
अवसर परि कोठें तो मला ध्यावयातें !  
मजवर रचिसी तूं गोड सप्रेम गान  
करिन कर्धि पुढें मी फेड त्यांची म्हणून.  
मज परि नित लागे ध्यास मन्मायभूचा  
अवसर मज कोठें गे तुला गावयाचा !

## धिक् मां पुरुषम्—

[ जाति- अवनी ]

आज मला पाहुनि तूं मधुर-स्मित केलें  
दारुण हे घाव हृदीं कुठारिचे झाले.

चुकुनि तुझा माझा जर्नि  
आला सहवास घडुनि  
नकळत गे प्रीतिगुणीं

भाव तुझे माझे मग एकरूप झाले.

मम गभीर बघुन मती  
सुखभाव सहजगती  
बद्ध करुनि विनयवती

हास्य मधुर वदनाचें लसत तुवा केलें.

मधुसुम निजकरिं घेउनि  
हसत जवळ तें ठेवुनि  
जावें तूं दूर निघुनि

सुकतां तें तेथ तुझे नेत्र भरुनि आले !

पुरुषाचें मन कटोर  
अनल गमे तत घोर  
दृढ मानुनि कनक थोर

कोमल मन ललनेचें दग्ध तयें केलें.

संभ्रमांत मी सुंदरि  
हृदय दिलें अन्य करीं

— तूं अनन्य मजवर परि—

काय बघुनि हा विरोध हास्य तुला आलें !

## शाश्वत सौन्दर्य

[ वृत्त उपेंद्रवजा ]

चुंबी उपा केवळ एक वेळ  
 विशुद्ध भू-सुंदरिचे कपोल  
 गोडी तुझ्या या कमलाननाची  
 तिला परी लागतसे सदाची.  
 वर्षांतुनी केवळ चार मास  
 मेघोदरीं वीज करी निवास.  
 काळे तुझे विस्तृत हे मृगाक्ष  
 सेवावया ती परि नित्य दक्ष.  
 अस्तोदर्यां चित्रविचित्र रंग  
 क्षणैक मेघावर शोभतात  
 तुझें परंतु प्रणयांतरंग  
 सदैव भूषा तनुलागिं होत.  
 ही वृक्षराजींतिल दाट छाया  
 देई श्रमार्ता दिवसा विसावा  
 काळा तुझा हा परि केशपाश  
 रात्रंदिनीं दे सुख लोचनास.  
 नभांगणीं पाहुन इंद्रचाप  
 आल्हाद नेत्राप्रति हो अपाप  
 तुझें परंतू बघतां नतांग  
 हृद्सिंधु मोदें भरतो अथांग.

## सुकलेलें फूल

१

कृत्रिमता तूं कधीं लक्षणा दाविलीस नच लोका  
 यथार्थतेशीं तुझा जाहला होता पूर्ण सलोखा.  
 फूल गुलाबाचें सोन्याचें जनदूषित झालेलें  
 मी न पाहिलें केश-कलापीं कधीं तुझ्या वसलेलें.  
 निसर्गातलें प्रभुचें सार्धें फूल सोनचाफ्याचें  
 दृक्गोचर पण होई त्यावर भूषण गमलें सार्धें.  
 साथ द्यावया येइ कोकिळा तुझ्या गायनासाठीं  
 सूर धराया तुला न रुचली एकतार वा पेटी.  
 काव्य तुझ्यावर केलेलें मी लाक्षणीक अर्थाचें  
 तुला न रुचलें म्हटलेंस ' न हें वर्णन यथार्थतेचें.  
 ' क्षणभंगुर हा कृत्रिम सारा भूलोकींचा वास '  
 एक दिनीं तव मानस भुललें या निष्ठुर तत्त्वास.  
 आणि खरोखर यथार्थतेला भेट द्यावयासाठीं  
 काय अलौकिक झालिस तोडुन येथिल गाठी भेटी ?

२

शेक्सपिअर तो आंग्ल कवीश्वर सुनीतशतक तयाचें,  
 'मेघदूत' मज तेवि आवडे श्रेष्ठ कालिदासाचें.  
 जगन्नाथ कविपण्डित सुखवी मला प्रेमगीतांत  
 स्विफटाच्या मी तथैव रमतों उदासीन चरितांत.  
 शेले किंवा कीट्स तयांच्या प्रेमभावगीतांचें  
 आजवरी तर नकळत झालें पारायणही माझें !

किंबहुना कवि थोर आजचे सुरस तयांचीं गीतें  
 प्रेमरसांनीं सुशोभीत मम होती मान्य मतीतें.  
 प्रेमगीत गाणारे सत्कवि गोविंदाग्रज तांबे  
 काव्यसुमावर सदैव त्यांच्या मानस माझें लोभे.  
 संदर्भ जरी गाण्यांत तुझ्या आले या सुकवींचे  
 आविष्करणच करतो तर तें मी माझ्या वृत्तीचें.

## दर्शन

[ सुनीत ]

गंगेचा अवतार काय फिरुनी हा होतसे भूवरी ?  
 कोण्या सत्कविची सदेह विचरे कीं 'शारदासुंदरी' ?  
 हर्षाच्या नव वल्लरीस फुटली किंवा नवी पालवी ?  
 देई सोडुन देव काय अपुली ही भूतली थोरवी ?  
 हातीं घेउन कीं फिरे सहजता प्रेमांत ही चारुता ?  
 साध्वीची अथवा कुण्या अवतरे ही मुग्ध शालीनता ?  
 कीं वातावरणांतुनी फिरतसे आनंदवृत्तीच ही ?  
 जीवांची जगिं चेतनाच गमते कीं मूर्तता पावली ?  
 सत्कृत्याविण कीर्ति मुक्ति अथवा ही काय भक्तीविणा ?  
 शक्तीवांचुन लावण्यास सजली सामर्थ्य देवी पणा ?  
 अंधारांतुन तेज देत जगता तेजस्विनी कीं फिरे  
 इच्छेवांचुन कामधेनु सहजी ही का अशी संचरे !

\* \* \*

कीं माझ्यासम दीन आणि दुबळ्या जीवास संजीवनी  
 ही होई क्षण एक कां प्रगटुनी मांगल्य देवी कुणी ?

## उत्कंठा

[ वृत्त - सुमन्दारमाला ]

बहारास येई कळी मोगन्याची

तुझ्या केशपार्शी तिला राहुं दे.

पडे सागराच्या तळीं रत्नपंक्ती

गळां माळ त्यांची तुझ्या शोभुं दे.

फुलाया वर्नी लागल्या पुष्पमाला

सुवासास पार्यी तुझ्या येउं दे.

समोती सुटे मंद वारा तयाला

तुझ्या अंचलार्शी जरा खेळुं दे.

उप्रा भास्करा लाजुनी दूर राही

तिचा हात त्याच्या करी देउं दे.

धरा पाहतां स्वर्ग लाजून जाई

तियेची तया भेटही होउं दे.

शरदसुंदरी दूर सोडी वसता

तयांची तशी भिन्नता लोपुं दे.

सखे ! आणि माझ्या जिवाच्या चकोरा

मुखीची तुझी चंद्रिका भेटुं दे.

फुटूं दे नवा कंठ या कोकिलेला

तिला आम्रवृक्षीं सुखें गाउं दे.

झडो दे पुरी सर्व ही वृक्षराजी

नवी पालवी ही तिला येउं दे.

पडो दे तसा बांध या निर्झरीचा

तिला मार्ग धावावया लाभुं दे.

तसे दाटु दे अंतरी भाव नाना  
सखे ! कारणीं ते तुझ्या लावुं दे.

---

## तुझें गान

[ जाति— अवनी ]

जवळ असुनि तुजवर ना एक गान झालें  
काय सखे म्हणुनि तुझे नेत्र भरुनि आले !  
दूर वनांतील फुलें  
शुद्ध रूप ज्यांत खुले  
मन माझें ज्यास भुले  
बसलों मी गात तया त्यजुनि तुज सुशाले !  
दूर ढगांतिल विजली  
चंचल जी सोनसळी  
—स्फूर्तीप्रद मज गमली—  
जरि भिडले मम नयना चंचल तव डोळे  
गाठुन मी जन भाविक  
वादहि केले तात्विक  
—जरि होतें स्वाभाविक—  
भाषण तव मंजुळ मज बोध देत बाले.  
हृदय खुलें करुनि आज  
कवनाला विषय-साज  
भूषविला मे तुझाच.  
कांठिं तुझ्या घालाया मन अधीर झालें !

---

## ‘राग’

[ चालः—वीरा भ्रमरा. ]

“सांग कशास्तव म्लान जाहलें वदन तुझें सुंदरी ?

कोणतें दुःख वसे अंतरी ?

त्रैलोक्याचा नाथ तुझा हा सेवेसी सादर

कशाचें दुःख तुला गे तर ?

आरक्त तुझे ओठ कापती थरथर कां हे असे ?

कशाचा राग तुला येतसे ?

का रागानें तूं प्रिये वदन वळवुन

राहसी पदतळीं दृष्टि अशी देउन ?

का मुग्धपणा तूं वरिसी हृदयांतुन ?

सांग सांग लौकरी नको तूं उत्कंठा लाउस

जीव हा होई कासाविस. ।”

“सर्व कांहिं जाणतां सुंदरा आपण हो अंतरीं

दाविता सोंग ढोंग वरवरीं !

‘स्वातंत्र्याचे’ आपण आहां ‘कैवारी’- कां असे-

ठाउकी सांगा मजला नसे. ?

अंधकार परवशतेमघला तुम्ही नाशितां सदा-

मुग्ध कां ? खरें असे ना वदा ?

मग सदाकदाची राया माझी सखी

एकुलती एकच ‘हिंदभूमि’ लाडकी

पारतंत्र्यपार्शीं ठेवितसां कां अशी

दासीची तर एक विनवणी मुक्त करा लौकरी-

तियेला, खेळूं द्या जगभरीं.—”



## तूं अज्ञात म्हणून

दृष्टिक्षेप कुठून ? दर्शन जिथें आर्घीं असें दुर्लभ  
 व्हावें भाषण कोठुनी ? नच जिथे तें नेत्रसम्मेलन.  
 जेथें स्पर्श असाध्य कोठुन तिथे प्रीतीमधें मीलन  
 तूं अज्ञात तरी तुझ्यावर सखे हें चाललें गायन.  
 नाहीं ज्ञात तरी सुखावह गमे तो काळ भावी मना  
 आद्यंता विसरून विश्व करिते हें प्रत्यहीं कूजना.  
 ठेवी सिंधु निजोदरीं सुरुचिरा अज्ञात मुक्तावली  
 तूं अज्ञात म्हणून आज गमते ही गोड गीतावली.



## अजब चीज

[ चाल — भला जन्म हा० ]

स्वैरवृत्तिला कविच्या आळा घालिल एकाक्षणीं,  
 अशी मज चीज दाखवा कुणी ?  
 स्वैर घावतिल फार फार, तर सूर्याचे हे कर.  
 प्रकाशुनि अर्ध्या विश्वावर !  
 सिंधूची ही लहर फार तर, उसळून जाइल वर,  
 नर्भी इंद्राच्या पायावर;  
 प्रलयकाल तो येइल मोठ्या डौलानें सरसर,  
 एक जग करील जलमय तर—  
 सूर्यराज नाहीं, निजकक्षा सोडित,  
 हा सिंधू राही सदैव मर्यादित !  
 प्रलयकाल आहे दास्य सदा भोगित !

कवीश निर्मुनि चवथी दुनिया क्षणांत जातो असा

कुठेंही वागडण्या स्वैरसा !

विजयश्रीचे शिरपेंच शिरीं ज्यांच्या बहु शोभती,

पाउलें ते त्याचीं वंदिती.

गुंजन करिती आनंदें जे विश्वाचे गायक,

तया सकलांचा तो नायक.

सुंदर वस्तू जेथें साऱ्या जनमानस मोहिती,

तया त्या अलिगुन राहती !

विपरीत तयाची रीत गमे त्रिभुवर्नी,

त्याला न तुलाया पुढती जावें कुणी ?

मति कुंठित होते तयाचिया गायनीं.

सुटते त्याची स्वारी केव्हां जाते कोठें क्षणीं,

न याचा थांग लाविला कुणी !

स्वैरवृत्तिला त्याच्या आळा घालिल एका क्षणीं,

अजब ती एक चीज या जनीं !

तिच्याच जोरावरी मारितो सर्व अशा तो उड्या,

सोडितो प्रौढीच्या वावड्या,

ती गुणगुणारी अजब चीज कांहीशी,

सोडून तयाला जाइल जर मानसीं;

तर जाइल वाऱ्यावर विरुनी क्षणामर्घे तो तसा

सोडुनी हा खेळ स्वैरसा !

## अभिप्राय

सा. न. वि. वि.

तुम्ही दिलेलें आशागीत हें कवितेचें पुस्तक गेले दोन दिवस अधून मधून पण पुष्कळसें वाचलें. त्याकामीं खर्ची पडलेला सगळा वेळ कारणींच लागला असें वाटलें कारण, पुष्कळ कविता मला बऱ्या वाटल्या. अलीकडे पुष्कळच कवी कविता लिहितात व जो तो हौसेने आपापला संग्रह प्रसिद्ध करितो. नेहमीच असा एखाददुसरा काव्यसंग्रह मला वाचावा लागतो. हे सर्वच संग्रह मी हौसेने वाचतो असें नाही किंवा अनिच्छेने तें वाचावेच लागले तरी त्या सर्वांपासून आनंद होतो असेहि नाही. याचा अर्थ असा मात्र नव्हे की, ते सर्वच संग्रह वाईट असतात. त्यांतहि कांही अपवाद असतातच. पण अशा वाचनाचे वेळी कविता अधून मधून चाळाय्या, वाचाव्या हुंगाव्या आणि क्वचित् कोठे नवीनपणा, सुंदरपणा किंवा सुवासिकपणा वाटला तरच मग ती जरा बारकाईने वाचावी आणि मग अधिक आशेने दुसऱ्याहि कांही कविता चाळाय्या असें घडतें. याच पद्धतीने तुमच्याहि कविता मी वाचल्या. पण तसें करीत असतां बऱ्याच आस्वादकारक ठिकाणीं मी रमलों यांत शंका नाही. सामान्यतः तुमच्या कविता सुबोध व प्रसादयुक्त वाटल्या. चिंतनशीलता व भावनेची आर्तता या दोन विशेषांची छाया त्यांत बरीच दिसली. बऱ्यापैकी वाटलेल्या कवितेंत खालील कवितांची मी निवड करीन. 'तूं अज्ञात म्हणून' 'तुझें गान' 'तूं आणि लोक-भ्रम' 'मोहिनी' 'स्त्री आणि पुरुष' 'गानसमर्पण' 'अजून आहे फुटावयाचें सख्या पुढें तांबडें' 'अनुताप' 'फुलमाळीण' 'खेड्यांतील घराकडे' 'निवडुंगाचें गाणें' वगैरे. ओढणीनामक अमंग स्मरणींतील अमंग पुष्कळ ठिकाणीं उत्तम साधिले आहेत. त्यांपैकी २२, ४३, ५७, ६०, ६६, ७६, ८७, ९५, ९९, १०२ हे विशेष चांगले वाटले. त्यांत व्यक्त झालेल्या भावना व कल्पना सुंदर आहेत.

ता. २९।७।३३.

न. चिं. केळकर

## ॥ श्री ॥

रा. पाठक यांचा काव्यसंग्रह वाचून काढला. बरा गोड वाटला तेव्हा मनाशी गाऊनही पाहिला. एकंदरीत हळुवार व खुसखुशीत लागला; आणि कोठे खडे गोटे लागले तरी मधुरपणात खोट वाटली नाही.

रा. पाठक यांनी जरी आपल्या कवितांची तीन दालनें पाडलीं असलीं तरी त्यांची खरी बैठक एकच म्हणजे मधल्या दालनांतच मांडलेली उघड दिसून येते. शेवटचे प्रणयगीतांचे दालन पडवीचेच बनविलेले आहे. तसेच नावाच्या पाट्याही जरा घाईघाईनें रंगविलेल्या दिसतात. आशागीतांत निर- निराळ्या जातींच्या मंडळींची गर्दी दिसते. रा. पाठक यांचे खरे स्वरूप 'करण' आहे आणि तीच ओढणी त्यास लागली आहे.

रा. पाठक यांचा मुख्य रस करण- 'साध्याच' शब्दानें प्रभु द्रवतो हाच त्यांचा विश्वास त्यांच्या ठायीं चांगला पोसला आहे. रा. पाठक यांची कोमल करण रचना पुढील अभंगांत मुद्दाम पाहावी. १०।१६।२०।४७।५१ ६६।७५।७८।८०।८२।८५।८७।७९।९८.

बुद्धांचा जोरही रा. पाठक यांच्या कवितेंत चांगला दिसून येतो. भाव- नेच्या नाजूक खेळापेक्षा बुद्धीचा कुशल कसरतच रा. पाठक यांनी अधिक केली आहे. आणि म्हणूनच ते देवाला प्रश्न करितात— काव्य करिताना होता अगतिक उठते तिडिक मरतकाची- परतु- तुझे मी करितों- अर्धवट ध्यान- तरी का मन्मन संतोषते ?—

त्यांचे मन अद्यापि हेलकावे खात आहे, धबकत आहे, बावरात आहे असें दिसते. आणि म्हणूनच त्यांचा आशावादही 'अजून आहे फुटावयाचें सख्यापुढें तांबडें' इतकीच मजल मारतो; आणि जीविताच्या उपवर्ना कळ्या गोंजारीत फिरायाची उमेद बाळगतो. कठीण पर्वत फोडले तर त्यांच्या हाताला गोड क्षरेच लागतात. रा. पाठक यांचा आशावाद कडब- बरून उड्या टाकीत सागरासारखा गर्जत आणि विजेसारखा चमकत दिपवीत नाही.

‘साम्राज्यन घ्या’ हीच रा. पाठक यांची विनवगी आहे. त्यांच्या आंगचे “गुण पाहतां ही नम्रता फोरच खुद्द न दिसते. गोड गोड विविध वृत्ते, साथी सोपी भाषा; मनोहर कल्पना आणि निर्मळ भावना यांचा साठा रा. पाठक यांचेजवळ भरपूर आहे. आणि— त्यांच्या कवितांचे संगतीत सहृदय वाचक सहज रंगून जातो.

काहीं लिहितांना, काहीं योजतांना, काहीं छापतांना कितीही केले तरी दोष राहून जातातच. आवर्पूनी येथे जो आवर्पूनीचा भास होतो (पृ. ५८) असे शब्ददोष ‘प्रलयकाल’ इ (पृ. ११३) किंवा विजयश्रीचे (पृ. ११४) असे रचनादोष वगैरे यामुळेच आढळतात. पण, ते क्वचितच आलेले आहेत. दहात्रिसापेक्षा तशी स्थळे आम्हास आढळली नाहीत.

नादमाधुर्य रा. पाठक यांच्या चालीत पुष्कळ आहे. फुलमाळीण वगैरे कविता याचो साक्ष देतील. आणि म्हणून अशा कवितांची गोडी त्या वाचण्यापेक्षा गाण्यांतच खरी कळून येते. आणि त्यांत अहणाला जेव्हा ‘इहलोकींच्या परलोकींच्या मधली पळवाट’ अशा मोहक कल्पनेचा सहज झटका रा. पाठक देऊन जातात तेव्हा मनांत प्रसन्नतेची एक लंकेर उठल्याशिवाय खास राहात नाही.

रा. पाठक यांनी आपल्या कविता प्रसिद्ध केल्यानं त्यांचा आनंद त्यांचे पाशीच न राहतां आतां सर्वास वाटून घेतां येण्याची सोय झाली आहे. रा. पाठक यांचे यास्तव मनापासून आम्ही अभिनंदन करतो.

श्रा. शु॥ १० शके १८५५

दत्तो वामन पोतदार

## ॥ श्री ॥

रा. पाठक यांनी आशा-गीताची कच्ची प्रत मला वाचावयास दिली व त्याविषयी लिहावयास सांगितले. सर्व कविता एकदा, बहुतेक दोनदा व काही तीनदा वाचून पाहिल्यावर जे माझे मत झाले ते मी देतो.

पुस्तकाचे तीन भाग असल्यासारखे आहेत. प्रथम बऱ्याच स्फुट कविता, नंतर ओढणीचे अंभंग व शेवटी पुन्हा थोड्या स्फुट कविता असा अनुक्रम आहे. पहिल्यांत विविध विषय आहेत, दुसऱ्यांत कवीच्या मनाला लागलेल्या ईश्वरविषयक ओढणीचे एकशेंआठ अंभंग आहेत व तिसऱ्यांत प्रेम-विषयक स्फुट कविता आहेत.

१९२२ सालापासून आतापर्यंत त्यांचे हे कविता करावयाचे काम चालूच आहे. बावीस साली म्हणजे वयाच्या सोळासतराव्या वर्षी त्यांनी लिहिलेली कविता वाचली म्हणजे कवित्व हे देवाचे देणें आहे, तें अभ्यासून यावयाचे नाही हे नेहमीचे सूत्र चांगले ध्यानांत येते. 'खेड्यांतील घराकडे' ही कविता कवींनी या बालवयांत लिहिलेली आहे; तरी ती इतकी निकोप, सरळ व प्रेमळपणाने भरलेली आहे की, कोणत्याही शालोपयोगी पुस्तकांत ती आज देण्याच्या योग्यतेची आहे. कालानुक्रमे त्यांच्या कल्पनाशक्तींत, वृत्तींत व रचनेच्या सफाईत अर्थातच फरक पडत चालला आहे व पुढील काव्ये अधिक सरस वटलेली आहेत. 'हे दीप लागले चोहोंकडे' 'पाळणा', 'सदरेतिल पैजेचे विडे' या कवितांतील शब्दांचा लखलखाट पाहिला म्हणजे कवीवर के. गडकरी यांचो छाप पडला आहे असे दिसते. पण ती येवढ्या कवितांपुरतीच आहे. बाकी सर्व कविता त्यांच्या स्वतःच्या वळणाच्या आहेत. ओढणीतील कित्येक अंभंगांतून 'रवींद्रा' चा प्रकाश घेतल्यासारखे वाटले. पण याविषयी फार झाले तर इतकेच म्हणतां येईल की, टब ती उचलली आहे. वैचारिक ऋणही रवींद्रनाथांकडून घेतले आहे असे वाटत नाही. या दोन छाया-पडछाया सोडल्या तरी कवींचे काहीच गमावत नाही. सर्व काव्य स्वयंस्फूर्त, अनुभवसिद्ध, प्रासादिक आणि सहज गाइलेले असे वाटते. कवित्वाच्या अधिकाराचा अहंकार, औद्धत्य, वाचकांस किंवा जनतेस चपेटे मारण्याची हौस या दोषांपासून कविता

सर्वथा अलिप्त आहे; इतकेंच नव्हे तर विनम्रभाव, आपल्या अधिकाराची केवळ सौम्य भावना, आणि वाचकांशी बंधुभाव यांनी आमूलाग्र मंडित झालेली आहे. कोणत्या तरी आपल्याला पसंत असलेल्या ती विचाराळा जवळ जवळ निशेचें रूप प्राप्त करून दिलें म्हणजे विचारपोष पुरेसा झाला असें मानण्याकडे जो कवींचा कल असतो तो येथें कोठेंही नाही. उलट मर्यादा, व्यंजना आणि प्रांजलपणा यांनी अंकित झालेल्या अभिरुचीचाच विलास सर्वत्र दिसतो. 'टीकाकार' या कवितेंत टोचून बोलतां येण्या-सारखें होतें व 'धनवंतास' या कवितेंत खुनशीपणानें शाप देतां येण्या-सारखा होता; पण कवीनें मोठ्या नाजूकपणानें टीकाकाराशीं मैत्री जोडिली आहे व धनवंतास सदृच्छेनें आशीर्वाद देऊन लाजविलें आहे. 'निर्वाणीचा सवाल' या कवितेच्या शेवटच्या ओळींतच काय तो एकदां रुचि-विकार झालेला दिसतो. खेडेगांवाची राहणी आणि वात्सल्यबुद्धि आपल्या भोळसर भावानें व खेळकर वृत्तीनेंच व्यक्त झाल्या आहेत, हें खंज्यातील आनंद, बाललीला, विश्वाच्या उपवनांत इत्यादि कवितांवरून स्पष्ट दिसेल. कवीच्या बुद्धीला विचाराचें वळण आहे, हें अनेक कवींनीं हाताळून सोडलेला जो 'अरुण' त्याच्याविषयीं लिहितांना कवीनें स्पष्ट दाखविलें आहे. विश्व-कटाहातील अंतराळांतून झेपावत जाण्याला लागणारें सामर्थ्य 'फुलमाळिण' या कवितेंत चांगलें दिसतें; कारण, आकाशाच्या पोकळीचा मळा पिकविणारी ही फुलमाळिण आद्यंताच्या टोकावरती मौजा करणारी आहे ! पुस्तकावरून पाहतां मनांत येणारे विचार व्यक्त करावयास कवीला काहींच अडचण पडत नसावी असें दिसतें; पण ज्याच्या अडचणी त्याला माहित ! अलौकिक कल्पना सुचावी पण ती व्यक्त करतां येऊं नये असें कवीचें होतें असें दिसतें. प्रतिभेचें हें बुकाळ्या देणारें स्वरूप 'मायावती' या कवितेंत उत्कृष्टपणें व्यक्त झालें आहे. 'तो प्रसंग', 'त्रिरोधी प्रेम', 'तुझें गान गावें कसें ?' या कवितेंतील मधुर प्रेमभाव हा मनोज्ञ शृंगाराचा केवळ नमुनाच होय. प्रेम व काव्यालंकार यांचें जें गमतीचें मिश्रण 'तुझें गान गावें कसें ?' यांत केले आहे तें इतरत्र दुर्मिळ आहे. मात्र देशाभिमानाच्या कवितांतील शब्दवैभव सोडून दिलें तर त्यांत काहीं विशेष आहे असें मला सुद्धीच वाटत नाही. तथापि त्यांच्यामुळें कविता-संग्रहाची सौंदर्यहानि झाली

आहे असे नाही. पण कवीच्या मनाचें मुख्य लक्षण म्हणजे ईश्वरविषयक तत्त्वज्ञानाकडे पुन्हां पुन्हां वळणें हें होय आणि त्याच लक्षणानें प्रायः बहुतेक कवनांना उदात्तपणा आलेला आहे. या लक्षणाविषयी खुळाज्ञानें लिहावयास हवें.

परमेश्वराच्या अस्तित्वाविषयी सर्व विचारी माणसांच्या मनांत जसें काहूर उत्पन्न होतें तसेंच तें कवीच्याही झालें आहे. आपल्याला त्याचें खरोखर ज्ञान नाही हें त्यांनीं हरत-देच्या वळणांनीं सांगितलें आहे. पण एकुदां तर अज्ञेयवादाची भूमिका सोडून नास्तिकवादाची अस्तित्वाची भूमिकाही त्यांनीं घेतली आहे. “देव नाही जर्गी धर्म नाही तसा, कल्पना या खुळ्या मानसा, जन्ममृत्यूच्या गूढ तत्त्वज्ञानांत विनाकारण कां गुंतावें ? आजपर्यंत जे तत्त्वसंशोधक झाले त्यांनीं तरी काय साधले म्हणजे सिद्ध केलें ? बुद्धीला शीण देऊन ‘देव, परमेश्वर’ असले शब्द नाहक निर्मिले ! मना, हें सर्व सोडून दे; तुझा धर्म स्वैरता आहे.” असे विचार त्यांनीं प्रकट केले आहेत. ओढणीचे अभंग खास स्वतःच्या भावना या भूमिकेनें त्यांनीं लिहिले आहेत. पण आतांच सांगितलेले नास्तिकपणाचे विचार “नास्तिकाचे विचार” या मथळ्याखालीं दिले आहेत ! म्हणजे अर्थ असा कीं, हे नास्तिकपणाचे विचार माझ्या मनांत आलेले असतील पण ते ‘माझे’ म्हणावें असें मला वाटत नाही. यांत कवीच्या मनाचा कल चांगला दिसून येतो. ‘मला माहित नाही’ असें म्हणणें किंवा ‘तें कळण्यासारखें- मला तरी- नाही’ असें म्हणणें हें निराळें व ‘देव नाहीच’ असें अस्तित्वाची विधान करणें हें निराळें. ‘देव नाहीच’ असें म्हणणाराला बरीच माहिती आहे व त्याचा शोध बराच झालेला आहे अशी अटकळ कोणी केल्यास त्यांत काहीं गैर नाही. अर्थात् ही भूमिका पतकरावयास ‘नाहीं’ म्हणणारा पराकाष्ठेचा ज्ञानी नाहीतर साहसी तरी असला पाहिजे. प्रस्तुत कवीला यांतले आपण आहों असें मुळांच वाटत नाही व म्हणून उत्पन्न झालेले विचार लिहून ‘नास्तिकाच्या मनांत शिरून पाहिलें असत काय दिसेल तें हें’ अशा थाटानें त्यानें सांगून टाकलें आहेत. असो. कवीनें ‘मला माहित नाही’ हें प्रांजलपणानें सांगितलें आहे; पण त्याचें रूप माहित व्हावें म्हणून मात्र मारी आर्जवें केलीं आहेत. हीं



आर्जवें म्हणजेच या आशा-गीताचा मुख्य भाग होय; व त्याचें मुख्य सौंदर्यही होय.

इतर कवितांत दिसून येणारी रुफाई व सोपेपणा या अमंगांत अधिकच दिसून येतो. प्रत्येक अमंगांत प्रथम कांहीं सृष्टिव्यापाराचे दाखले घेऊन ते व्यापार आपल्या ज्या मनोगताला उपमा शोभतील तें मनोगत सांगाय-याचें अशी पद्धत त्यांनीं ठेविली आहे. अर्थात् सर्व अमंगांतील हीं मनोगतें एकत्र केलीं म्हणजे कवीला काय म्हणावयाचें आहे हें दिसणार. म्हणून मी तीं सर्व ओळीं उतरून काढलीं. ठेका, गायन, इत्यादींनीं अनंकित असे कवीचे विचार गद्यांत उतरून काढले म्हणजे एक फायदा असा होतो कीं, त्या विचारांना जातीचें सौंदर्य व बल काय आहे हें चांगलें अजमावितां येतें म्हणून तसें केलें. हें तपासून पाहिलें म्हणजे या अमंगांना प्रार्थनेचें रूप आलें आहे हें दिसून येतें. या प्रार्थना फार कोमल, सूक्ष्म, घरोव्याच्या, क्वचित् सलग्नीच्या सुद्धा आहेत. ७, ९, ११, १२, १५, १८, २४, २६, ३२, ३८, ४१, ४६, ४७, ५१, ६२, ६६, ६८, ७१, ७४, ७५, ७९, ८०, ८१, ८२, ८६, ८७, ८९, ९८, १००, १०२, १०४, १०५, १०८ या प्रार्थनांतील विचार व त्यांची मांडणी हीं अत्यन्त मनोहर आहेत. यादीच दिली असल्यानें ते विचार सांगण्याची जरूरीच नाही. प्रार्थना करतांना अर्थातच देवाचें अस्तित्व मानलेंच आहे; पण रूप कसे तें माहित व्हावें अशाबद्दल प्रार्थना केल्या आहेत. ही भूमिका मामूलच आहे. पण ती पतकरल्यानंतर मात्र जे विचार कवी बोलला आहे व ते ज्या पद्धतीनें बोलला आहे ती अत्यन्त उदात्त, निर्मल आणि पवित्र अशी वाटते. वास्तविक प्रार्थनेंतील विचारही नवीन आहेत असें नाही. पण आपल्याला ते सुचतील कां असें वाचकांनें मनाशीं विवंचून पाहिलें तर सुचणार नाहीत असें त्यास वाटेल. म्हणून त्याला ते नवीन वाटतील. पण ते सांगण्याची पद्धत तर वाचकांना नाहीच नाही पण किती सराईत कवींना सुद्धा साधेल याविषयी शंका वाटते ! वास्तविक वारा, पाऊस, ऊन, सकाळ, संध्याकाळ, क्षितिज, चांदण्या, चंद्र, सूर्य मूल इतकेंच भांडवल कवीपार्शी आहे पण त्यांचे निरनिराळे व्यापार, प्रसंग, त्यांच्या चमत्कारिक भेटी इत्यादि त्यानें इतक्या त-हांनीं पाहिल्या व दाखविल्या आहेत कीं,

नेहमींच्या या प्रकारांत किती सौंदर्य भरलें हें पाहून वाचकाचें मन अत्यन्त प्रमुदित होतें. हीं सौंदर्ये दाखवितांना कवीला कष्ट पडत नाहींत हें पाहून तर फारच कौतुक वाटतें. । साध्या शब्दासबें कविता रांगते, तीस का लागते यातायात । असें कवीनें विचारलें आहे ! उत्तरादाखल एवढेंच म्हणतां येईल कीं हें फार थोड्या कवींना म्हणतां येण्यासारखें आहे.

श्री. म. माटे









